



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ២១២-អនក្រ.បក

អនុក្រឹត្យ

ស្តីពី

ការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៣ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសាធារណការ និងដឹកជញ្ជូន
- បានឃើញអនុក្រឹត្យលេខ២០ អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន
- បានឃើញអនុក្រឹត្យលេខ១១៤ អនក្រ.បក ចុះថ្ងៃទី០៧ ខែកញ្ញា ឆ្នាំ២០១៥ ស្តីពីការកំណត់រចនាសម្ព័ន្ធគ្រប់គ្រង និងមុខតំណែងក្នុងរចនាសម្ព័ន្ធគ្រប់គ្រងនៃក្រសួង ស្ថាប័នថ្នាក់ជាតិ និងថ្នាក់ក្រោមជាតិ
- យោងតាមសំណើរបស់រដ្ឋមន្ត្រីក្រសួងសាធារណការ និងដឹកជញ្ជូន

សម្រេច

ជំពូកទី ១

បទប្បញ្ញត្តិទូទៅ

មាត្រា ១ .-

អនុក្រឹត្យនេះ មានគោលបំណងកំណត់អំពីការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន



មាត្រា ២ .-

អនុក្រឹត្យនេះ មានគោលដៅដូចខាងក្រោម៖

- រៀបចំបេសកកម្ម និងរចនាសម្ព័ន្ធគ្រប់គ្រងរបស់ក្រសួងសាធារណការ និងដឹកជញ្ជូន
- រៀបចំមុខងារ និងភារកិច្ចរបស់អង្គភាពនៃក្រសួងសាធារណការ និងដឹកជញ្ជូន
- ធានាគុណភាព និងប្រសិទ្ធភាពនៃលទ្ធផលបំពេញការងារក្នុងវិស័យសាធារណការ និងដឹកជញ្ជូន។

មាត្រា ៣ .-

អនុក្រឹត្យនេះមានវិសាលភាពអនុវត្តចំពោះគ្រប់អង្គភាពចំណុះ ក្រសួងសាធារណការ និងដឹកជញ្ជូន រួមមានទាំងអង្គភាពថ្នាក់កណ្តាល អង្គភាពថ្នាក់មូលដ្ឋាន និងសហគ្រាសសាធារណៈ ព្រមទាំងគ្របដណ្តប់លើវិស័យសាធារណការ និងដឹកជញ្ជូន នៃព្រះរាជាណាចក្រកម្ពុជា។

ជំពូកទី ២

បេសកកម្ម និងរចនាសម្ព័ន្ធ

មាត្រា ៤ .-

ក្រសួងសាធារណការ និងដឹកជញ្ជូន បំពេញមុខងារជាសេនាធិការឱ្យរាជរដ្ឋាភិបាល ក្នុងបេសកកម្មដឹកនាំ គ្រប់គ្រងលើវិស័យសាធារណការ និងដឹកជញ្ជូន នៃព្រះរាជាណាចក្រកម្ពុជា ក្នុងគោលដៅអភិវឌ្ឍសេដ្ឋកិច្ច និងលើកតម្កើងជីវភាពរស់នៅរបស់ប្រជាជន ដោយឈរលើគោលការណ៍សេដ្ឋកិច្ចទីផ្សារសេរី និងសមធម៌សង្គម។

បេសកកម្មនេះធ្វើឡើងតាមរយៈការរៀបចំ និងការអនុវត្តន៍ឱ្យបានត្រឹមត្រូវនូវគោលនយោបាយ ក្របខ័ណ្ឌច្បាប់ លិខិតបទដ្ឋានគតិយុត្តទាំងឡាយដែលទាក់ទងនឹងវិស័យសាធារណការ និងដឹកជញ្ជូននៃព្រះរាជាណាចក្រកម្ពុជា។

មាត្រា ៥ .-

ក្រសួងសាធារណការ និងដឹកជញ្ជូនមានមុខងារ និងភារកិច្ចដូចតទៅ៖

- រៀបចំ អនុវត្ត និងតាមដានការអនុវត្តន៍គោលនយោបាយ និងផែនការយុទ្ធសាស្ត្រជាតិរបស់រាជរដ្ឋាភិបាលកម្ពុជា សម្រាប់អភិវឌ្ឍវិស័យសាធារណការ និងដឹកជញ្ជូន
- រៀបចំផែនការមេ បណ្តាញដឹកជញ្ជូន តាមផ្លូវគោក ផ្លូវដែក ផ្លូវទឹក ផ្លូវសមុទ្រ កំពង់ផែ ឬតាមបណ្តាញផ្សេងៗទៀតដែលអនុញ្ញាតដោយរាជរដ្ឋាភិបាល
- គ្រប់គ្រង ត្រួតពិនិត្យ តាមដាន សិក្សាស្រាវជ្រាវគម្រោងប្លង់ និងវាយតម្លៃលើការងារសាងសង់ អភិវឌ្ឍ ជួសជុល និងថែទាំផ្លូវថ្នល់ ស្ពាន កំពង់ចម្លង ផ្លូវដែក ផ្លូវទន្លេ ផ្លូវសមុទ្រ កំពង់ផែ កសុភារកម្ម និងការងារផ្សេងទៀតដែលពាក់ព័ន្ធនឹងវិស័យសាធារណការ និងដឹកជញ្ជូន
- គ្រប់គ្រង ត្រួតពិនិត្យ តាមដាន និងវាយតម្លៃលើការងារអាជីវកម្មដឹកជញ្ជូនតាមផ្លូវគោក ផ្លូវទឹក ផ្លូវសមុទ្រ ផ្លូវដែក កសុភារកម្ម និងការងារផ្សេងទៀតដែលពាក់ព័ន្ធនឹងវិស័យសាធារណការ និងដឹកជញ្ជូន
- គ្រប់គ្រង វាយតម្លៃ ទទួលស្គាល់ និងផ្តល់វិញ្ញាបនបត្រអនុញ្ញាតការធ្វើអាជីវកម្មសាងសង់សំណង់ទាំងឡាយដែលបម្រើដល់វិស័យសាធារណការ និងដឹកជញ្ជូន
- រៀបចំកសាងសេចក្តីព្រាងច្បាប់ គោលការណ៍ណែនាំ និងលិខិតបទដ្ឋានគតិយុត្តនានា ដែលទាក់ទងនឹងវិស័យសាធារណការ និងដឹកជញ្ជូន ព្រមទាំងតាមដាន ត្រួតពិនិត្យការអនុវត្តន៍លិខិតបទដ្ឋានគតិយុត្តទាំងអស់នោះសម្រាប់វិស័យសាធារណការ និងដឹកជញ្ជូននៃព្រះរាជាណាចក្រកម្ពុជា
- រៀបចំ គ្រប់គ្រង តាមដាន និងត្រួតពិនិត្យការដឹកជញ្ជូនលើសម្របកម្រិតកំណត់ រួមទាំងចាត់វិធានការដាក់ពន្ធដារម៉ឺងម៉ាត់ ដើម្បីការពារផ្លូវថ្នល់ ស្ពាន ឬហេដ្ឋារចនាសម្ព័ន្ធដឹកជញ្ជូនផ្សេងទៀត
- សិក្សា ស្រាវជ្រាវ និងពិសោធន៍រូបធាតុសម្រាប់ការសាងសង់សំណង់ផ្លូវថ្នល់ ស្ពាន និងវាយតម្លៃទទួលស្គាល់គុណភាព



សំណង់ផ្លូវថ្នល់ ស្ពាន រួមទាំងសំណង់សិល្បកម្មផ្លូវថ្នល់ ផ្លូវដែក និងផែ

- រៀបចំ គ្រប់គ្រង និងផ្សព្វផ្សាយបទប្បញ្ញត្តិបច្ចេកទេស ឬស្តង់ដារបច្ចេកទេស និងបច្ចេកវិទ្យាថ្មីៗ ដើម្បីធានានូវគុណភាពសំណង់ហេដ្ឋារចនាសម្ព័ន្ធសាធារណការ សំណង់ផ្លូវដែក និងសំណង់កំពង់ផែ
- សហការជាមួយក្រសួង ស្ថាប័នពាក់ព័ន្ធ ដើម្បីដឹកនាំ និងចូលរួមរៀបចំ អនុវត្តគោលនយោបាយយុទ្ធសាស្ត្រ របស់រាជរដ្ឋាភិបាល ក្នុងកិច្ចសហប្រតិបត្តិការអន្តរជាតិ លើវិស័យសាធារណការ និងដឹកជញ្ជូន និងកិច្ចការធ្វើសមាហរណកម្មព្រះរាជាណាចក្រកម្ពុជាចូលក្នុងក្របខ័ណ្ឌអនុតំបន់ តំបន់ និងសកលលោក
- ជំរុញ និងលើកទឹកចិត្តដល់ផ្នែកឯកជន ចូលរួមក្នុងការអភិវឌ្ឍវិស័យសាធារណការ និងដឹកជញ្ជូន នៃព្រះរាជាណាចក្រកម្ពុជា
- អភិវឌ្ឍធនធានមនុស្ស ដោយការលើកទឹកចិត្តដល់ការសិក្សា ស្រាវជ្រាវបច្ចេកទេស និងការផ្ទេរបច្ចេកវិទ្យាថ្មីៗ ដល់ការអភិវឌ្ឍវិស័យសាធារណការ និងដឹកជញ្ជូន
- ជាអាណាព្យាបាលបច្ចេកទេសលើសហគ្រាសសាធារណៈដូចជា កំពង់ផែស្វយ័តក្រុងព្រះសីហនុ កំពង់ផែស្វយ័តភ្នំពេញ ភ្នាក់ងារកម្ពុជានាវាចរ (កាំសាប) មន្ទីរពិសោធន៍សំណង់ និងសាធារណការ និងអង្គភាពផ្សេងទៀតដែលពាក់ព័ន្ធនឹងវិស័យសាធារណការ និងដឹកជញ្ជូន
- ធ្វើអធិការកិច្ច និងសវនកម្មបច្ចេកទេស លើវិស័យសាធារណការ និងដឹកជញ្ជូន
- ធ្វើអធិការកិច្ច និងសវនកម្មផ្ទៃក្នុងលើការគ្រប់គ្រងវិស័យសាធារណការ និងដឹកជញ្ជូន។

មាត្រា ៦ .-

ក្រសួងសាធារណការ និងដឹកជញ្ជូន មានចនាសម្ព័ន្ធដូចតទៅ៖

ក- អង្គភាពថ្នាក់កណ្តាល

- ខុទ្ទកាល័យរដ្ឋមន្ត្រី
- អគ្គនាយកដ្ឋានរដ្ឋបាល និងហិរញ្ញវត្ថុ
- អគ្គនាយកដ្ឋានផែនការ និងគោលនយោបាយ
- អគ្គនាយកដ្ឋានបច្ចេកទេស
- អគ្គនាយកដ្ឋានសាធារណការ
- អគ្គនាយកដ្ឋានដឹកជញ្ជូនផ្លូវគោក
- អគ្គនាយកដ្ឋានដឹកជញ្ជូនផ្លូវទឹក ផ្លូវសមុទ្រ និងកំពង់ផែ
- អគ្គនាយកដ្ឋានកសិកម្ម
- អគ្គាធិការដ្ឋាន
- នាយកដ្ឋានសវនកម្មផ្ទៃក្នុង
- នាយកដ្ឋានផ្លូវដែក
- នាយកដ្ឋានព័ត៌មានវិទ្យា និងទំនាក់ទំនងសាធារណៈ
- អង្គភាពលទ្ធកម្ម។

ខ- អង្គភាពថ្នាក់មូលដ្ឋាន

- មន្ទីរសាធារណការ និងដឹកជញ្ជូនរាជធានី-ខេត្ត
- ការិយាល័យសាធារណការ និងដឹកជញ្ជូនក្រុង ស្រុក ខណ្ឌ។

គ- សហគ្រាសសាធារណៈ

- កំពង់ផែស្វយ័តក្រុងព្រះសីហនុ **CS**



- កំពង់ផែស្វយ័តភ្នំពេញ
- ភ្នាក់ងារកម្ពុជានាវាចរ (កាំសាប)
- មន្ទីរពិសោធន៍សំណង់ និងសាធារណការ។

មាត្រា ៧ .-

អគ្គនាយកដ្ឋាន ដឹកនាំដោយអគ្គនាយកមួយរូប និងអមដោយអគ្គនាយករងមួយចំនួនអនុលោមតាមបទប្បញ្ញត្តិជាធរមាន។

អគ្គាធិការដ្ឋាន ដឹកនាំដោយអគ្គាធិការមួយរូប និងអមដោយអគ្គាធិការរងមួយចំនួន អនុលោមតាមបទប្បញ្ញត្តិជាធរមាន ជាជំនួយការ ព្រមទាំងមានអធិការ និងអធិការរងមួយចំនួន អនុលោមតាមបទប្បញ្ញត្តិជាធរមាន។

វិទ្យាស្ថានជាតិ ដឹកនាំដោយប្រធានមួយរូប មានឋានៈស្មើប្រធាននាយកដ្ឋាន និងអមដោយអនុប្រធានមួយចំនួន អនុលោមតាមបទប្បញ្ញត្តិជាធរមាន ជាជំនួយការ មានឋានៈស្មើអនុប្រធាននាយកដ្ឋាន ។

នាយកដ្ឋាន ដឹកនាំដោយប្រធានមួយរូប និងអមដោយអនុប្រធានមួយចំនួន អនុលោមតាមបទប្បញ្ញត្តិជាធរមាន ជាជំនួយការ។

អង្គភាពលទ្ធកម្ម ដឹកនាំដោយប្រធានមួយរូបមានឋានៈស្មើអនុប្រធាននាយកដ្ឋាន និងអមដោយអនុប្រធានមួយចំនួន អនុលោមតាមបទប្បញ្ញត្តិជាធរមាន មានឋានៈស្មើប្រធានការិយាល័យនៅអង្គភាពថ្នាក់កណ្តាល ជាជំនួយការ។

មន្ទីរសាធារណការ និងដឹកជញ្ជូនរាជធានី-ខេត្ត ដឹកនាំដោយប្រធានមួយរូប និងអមដោយអនុប្រធានមួយចំនួន អនុលោមតាមបទប្បញ្ញត្តិជាធរមាន ជាជំនួយការ។

ការិយាល័យសាធារណការ និងដឹកជញ្ជូនក្រុង ស្រុក ខណ្ឌ ចំណុះឱ្យមន្ទីរសាធារណការ និងដឹកជញ្ជូន រាជធានី-ខេត្ត ដឹកនាំដោយប្រធានការិយាល័យមួយរូប និងអមដោយអនុប្រធានការិយាល័យមួយចំនួនអនុលោមតាមបទប្បញ្ញត្តិជាធរមាន ជាជំនួយការ។

អង្គការលេខរបស់ក្រសួងសាធារណការ និងដឹកជញ្ជូន ត្រូវបានកំណត់នៅក្នុងឧបសម្ព័ន្ធ នៃអនុក្រឹត្យនេះ។

មាត្រា ៨ .-

ការរៀបចំ និងការប្រព្រឹត្តទៅរបស់អង្គភាពថ្នាក់កណ្តាល និងអង្គភាពថ្នាក់មូលដ្ឋានត្រូវកំណត់ដោយប្រកាសរបស់រដ្ឋមន្ត្រីក្រសួងសាធារណការ និងដឹកជញ្ជូន។

**ជំពូកទី ៣
ឧទ្ធកាល័យរដ្ឋមន្ត្រី**

មាត្រា ៩ .-

ឧទ្ធកាល័យក្រសួងសាធារណការ និងដឹកជញ្ជូន ទទួលបន្ទុកបេសកកម្មទាំងឡាយ ដូចបានកំណត់តាមអនុក្រឹត្យលេខ ២០ អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងលេខាធិការដ្ឋាន។

**ជំពូកទី ៤
អគ្គនាយកដ្ឋានរដ្ឋបាល និងហិរញ្ញវត្ថុ**

មាត្រា ១០ .-

អគ្គនាយកដ្ឋានរដ្ឋបាល និងហិរញ្ញវត្ថុ មានភារកិច្ចដឹកនាំ គ្រប់គ្រង និងសម្របសម្រួលកិច្ចការរដ្ឋបាល បុគ្គលិក ហិរញ្ញវត្ថុ ផ្គត់ផ្គង់ សម្ភារៈបរិក្ខារ ទ្រព្យសម្បត្តិរដ្ឋ ឯកសារ និងបុគ្គលិក នីតិកម្ម និងសហប្រតិបត្តិការអន្តរជាតិ។

អគ្គនាយកដ្ឋានរដ្ឋបាល និងហិរញ្ញវត្ថុ មាននាយកដ្ឋានចំណុះចំនួន៥ ដូចខាងក្រោម៖

- ១- នាយកដ្ឋានរដ្ឋបាល ៤៩



- ២- នាយកដ្ឋានបុគ្គលិក
- ៣- នាយកដ្ឋានហិរញ្ញវត្ថុ
- ៤- នាយកដ្ឋានសហប្រតិបត្តិការអន្តរជាតិ
- ៥- នាយកដ្ឋាននីតិកម្ម

មាត្រា ១១ .-

នាយកដ្ឋានរដ្ឋបាល មានភារកិច្ចដូចតទៅ៖

- គ្រប់គ្រងគ្រា និងឯកសារចេញ-ចូលក្រសួង
- រៀបចំសន្តិសុខ សណ្តាប់ធ្នាប់របស់ក្រសួង
- សម្របសម្រួលការងារពិធីការ បដិសណ្ឋារកិច្ច សិក្ខាសាលា សន្និបាតបូកសរុបលទ្ធផលការងារ និងកិច្ចការពាក់ព័ន្ធនឹងការរៀបចំពិធីបុណ្យ ពិធីផ្សេងៗរបស់ក្រសួង រួមទាំងការគ្រប់គ្រង និងចាត់ចែងការងារសន្តិសុខ និងសណ្តាប់ធ្នាប់ក្រសួង
- គ្រប់គ្រងបណ្ណាល័យក្រសួង ដោយប្រមូលចងក្រង រក្សាទុក និងថែរក្សាឯកសារនានា ឱ្យស្របតាមកាលប្បវត្តិព្រមទាំងតម្កល់ទុកឯកសារតាមប្រព័ន្ធព័ត៌មានវិទ្យាទាំងផ្នែកទន់ និងផ្នែករឹងរបស់ក្រសួង ដើម្បីបង្កភាពងាយស្រួលក្នុងការសិក្សាស្រាវជ្រាវ និងការប្រើប្រាស់តាមតម្រូវការចាំបាច់
- ពិនិត្យ ផ្តល់យោបល់ និងស្នើសុំគោលការណ៍កម្ទេចចោលឯកសារហួសសុពលភាពឱ្យស្របតាមច្បាប់ និងលិខិតគតិយុត្តជាធរមាន
- តាមដាន និងជំរុញអនុវត្តការងារបូកសរុបរបាយការណ៍ស្តីពីសកម្មភាព និងលទ្ធផលការងារសម្រេចបានរបស់ក្រសួង ព្រមទាំងលើកទិសដៅអនុវត្តបន្ត
- សម្របសម្រួលផ្នែករដ្ឋបាល និងកិច្ចការទូទៅរបស់ក្រសួងនៅថ្នាក់កណ្តាល និងថ្នាក់មូលដ្ឋាន ព្រមទាំងអង្គភាពនានាក្រោមឱវាទក្រសួង
- គ្រប់គ្រង និងសម្របសម្រួលនូវរាល់សកម្មភាពទាំងឡាយពាក់ព័ន្ធនឹងកិច្ចការរដ្ឋបាលរបស់ក្រសួងនៅថ្នាក់ជាតិ ថ្នាក់ក្រោមជាតិ រួមទាំងសហគ្រាសសាធារណៈ ដែលស្ថិតក្រោមអាណាព្យាបាលបច្ចេកទេសរបស់ក្រសួង សាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១២ .-

នាយកដ្ឋានបុគ្គលិក មានភារកិច្ចដូចតទៅ៖

- គ្រប់គ្រង និងអភិវឌ្ឍនធនធានមនុស្សរបស់ក្រសួងអនុលោមតាមច្បាប់ និងលិខិតបទដ្ឋានគតិយុត្តជាធរមាន
- សម្របសម្រួល ត្រួតពិនិត្យ ផ្តល់យោបល់ និងជំរុញការរៀបចំការគ្រប់គ្រង និងការអភិវឌ្ឍនធនធានមនុស្សរបស់ក្រសួង
- តាមដាន ពិនិត្យ និងផ្តល់យោបល់លើការគ្រប់គ្រងការផ្លាស់ប្តូរស្ថានភាពរដ្ឋបាល និងគ្រួសាររបស់មន្ត្រីរាជការ
- រៀបចំបែបបទ ជ្រើសរើស តែងតាំង ដំឡើងថ្នាក់ ដំឡើងឋានន្តរស័ក្តិ ចូលនិវត្តន៍ ផ្លាស់ប្តូរ លើកសរសើរ លើកទឹកចិត្ត ទណ្ឌកម្ម និងលុបឈ្មោះបុគ្គលិក
- រៀបចំសំណុំលិខិត ស្ថិតិបុគ្គលិក និងគ្រប់គ្រងព័ត៌មានបុគ្គលិកតាមប្រព័ន្ធព័ត៌មានវិទ្យា
- ធ្វើកម្មវិធីតំណែងឯកទេស និងធនធានមនុស្ស និងការងារវិភាគមុខងារ
- វាយតម្លៃតម្រូវការក្នុងការបណ្តុះបណ្តាលបុគ្គលិក
- រៀបចំបៀវត្ស ប្រាក់កម្រៃ និងរបបឧបត្ថម្ភផ្សេងៗ **CS**



- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំ
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១៣ .-

នាយកដ្ឋានហិរញ្ញវត្ថុ មានភារកិច្ចដូចតទៅ៖

- គ្រប់គ្រងទ្រព្យសម្បត្តិរដ្ឋរបស់ក្រសួង ប្រតិបត្តិការគណនេយ្យ ហិរញ្ញវត្ថុ
- សម្របសម្រួល ពិនិត្យ ផ្តល់យោបល់ និងជំរុញលើការងាររៀបចំ និងការគ្រប់គ្រងថវិកា គណនេយ្យ ហិរញ្ញវត្ថុ និងទ្រព្យសម្បត្តិរដ្ឋនៃអង្គភាពចំណុះ និងក្រោមអាណាព្យាបាលរបស់ក្រសួង
- ពិនិត្យ ផ្តល់យោបល់ តាមដាន និងជំរុញលើការរៀបចំគម្រោងថវិកាក្រសួង
- ប្រមូលផ្តុំ និងសម្របសម្រួលជំពូកថវិកាសម្រាប់បម្រើឱ្យរាល់ការចំណាយរបស់ក្រសួង រួមទាំងការចំណាយអនុវត្តគម្រោងសាងសង់ ជួសជុល និងថែទាំដែលបម្រើឱ្យវិស័យសាធារណការ និងដឹកជញ្ជូន
- ពិនិត្យ ផ្តល់យោបល់ តាមដាន និងជំរុញឱ្យមានការគ្រប់គ្រងទ្រព្យសម្បត្តិរដ្ឋ ដូចជា ចលនទ្រព្យ អចលនទ្រព្យ សន្និធិ សម្ភារៈ ការធ្វើបញ្ជីសារពើភ័ណ្ឌ និងកម្មវិធីចំណាយរបស់ក្រសួង
- រៀបចំបែងចែកលាភការ សម្ភារៈបរិក្ខារ ប្រេងឥន្ធនៈ និងគ្រឿងបន្លាស់ឱ្យមានគម្លាតភាព គណនេយ្យភាព និងប្រសិទ្ធភាព
- រៀបចំផែនការហិរញ្ញវត្ថុរយៈពេលមធ្យមសម្រាប់វិស័យសាធារណការ និងដឹកជញ្ជូន
- ប្រមូលតម្រូវការថវិការបស់អង្គភាពរដ្ឋបាលកណ្តាល និងបូកសរុបរៀបចំគម្រោងចំណូល និងចំណាយថវិកាប្រចាំឆ្នាំ
- រៀបចំប្រព័ន្ធគ្រប់គ្រងប្រព័ន្ធព័ត៌មានហិរញ្ញវត្ថុសម្រាប់អង្គភាពរដ្ឋបាលកណ្តាល និងរាជធានី ខេត្ត
- ធ្វើរបាយការណ៍ស្តីពីសកម្មភាពការងារតាមការកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១៤ .-

នាយកដ្ឋានសហប្រតិបត្តិការអន្តរជាតិ មានភារកិច្ចដូចតទៅ៖

- គ្រប់គ្រងកិច្ចសហប្រតិបត្តិការអន្តរជាតិអនុតំបន់ តំបន់ និងអន្តរជាតិ
- ធ្វើសហប្រតិបត្តិការជាមួយបណ្តាប្រទេសនានា សហគមន៍ និងដៃគូអភិវឌ្ឍន៍ ដើម្បីរកថវិកា សម្រាប់បណ្តុះបណ្តាលធនធានមនុស្ស និងពង្រឹងសមត្ថភាពស្ថាប័ន
- សម្របសម្រួល និងធ្វើទំនាក់ទំនងការងារសហប្រតិបត្តិការអន្តរជាតិ ជាមួយក្រសួងការបរទេស និងសហប្រតិបត្តិការអន្តរជាតិ លើវិស័យសាធារណការ និងដឹកជញ្ជូន
- ពង្រឹងកិច្ចសហប្រតិបត្តិការ និងសម្របសម្រួលទំនាក់ទំនងជាមួយអង្គការអន្តរជាតិ អង្គការសង្គមស៊ីវិល របស់បណ្តាប្រទេសនានា ដែលផ្តល់ការគាំទ្រលើវិស័យសាធារណការ និងដឹកជញ្ជូនតាមគោលការណ៍របស់រាជរដ្ឋាភិបាល
- រៀបចំសំណុំឯកសារផ្សេងៗ ដែលពាក់ព័ន្ធនឹងកិច្ចការអន្តរជាតិជូនថ្នាក់ដឹកនាំក្រសួងសម្រាប់ចរចាចុះហត្ថលេខាលើកំណត់ហេតុ អនុស្សរណៈ ពិធីសារ និងកិច្ចព្រមព្រៀងផ្សេងៗ
- សហការសម្របសម្រួលរាល់សកម្មភាពគ្រប់អង្គភាព ដែលដំណើរការក្រោមឥណទានរបស់ជំនួយទ្វេភាគី ពហុភាគី ជាមួយរាជរដ្ឋាភិបាល ឬជាមួយស្ថាប័ននានា
- សម្របសម្រួល និងគ្រប់គ្រងទិន្នន័យព័ត៌មាន ជំនួយ និងកម្ចីបរទេស ដែលពាក់ព័ន្ធជាមួយវិស័យសាធារណការ និងដឹកជញ្ជូន
- តាមដាន និងវាយតម្លៃការអនុវត្តខ្លឹមសារសហប្រតិបត្តិការអន្តរជាតិ ពាក់ព័ន្ធជាមួយវិស័យសាធារណការ និងដឹកជញ្ជូនដែលមានចែងក្នុងកំណត់ហេតុ អនុស្សរណៈ ពិធីសារ និងកិច្ចព្រមព្រៀងដែលបានចុះហត្ថលេខា



- បូកសរុបការងារសហប្រតិបត្តិការអន្តរជាតិជាមួយស្ថាប័ននានាតាមរបបកំណត់
- ធ្វើរបាយការណ៍ស្តីពីសកម្មភាពការងារតាមការកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១៥ .-

នាយកដ្ឋាននីតិកម្ម មានភារកិច្ចដូចតទៅ៖

- ជាសេនាធិការរបស់ក្រសួងលើការងារកំណែទម្រង់ច្បាប់ និងប្រព័ន្ធយុត្តិធម៌
- ផ្តល់យោបល់លើសេចក្តីព្រាងច្បាប់ បទប្បញ្ញត្តិ និងលិខិតបទដ្ឋាននានារបស់កម្ពុជា ដែលទាក់ទងនឹងកិច្ចព្រមព្រៀង សន្ធិសញ្ញា អនុស្សរណៈផ្សេងៗ ពាក់ព័ន្ធនឹងវិស័យសាធារណការ និងដឹកជញ្ជូន
- សិក្សាស្រាវជ្រាវ និងរៀបចំតាក់តែងសេចក្តីព្រាងច្បាប់ លិខិតបទដ្ឋានគតិយុត្ត គោលនយោបាយ និងឯកសារផ្សេងៗរបស់ក្រសួង
- ជាសេនាធិការរបស់ក្រសួងលើការងារកំណែទម្រង់ច្បាប់ និងប្រព័ន្ធយុត្តិធម៌
- សម្របសម្រួល ពិនិត្យ ផ្តល់យោបល់ និងជំរុញការរៀបចំការងារពាក់ព័ន្ធនឹងកិច្ចការនីតិកម្ម
- ចូលរួមរៀបចំ ពិនិត្យ និងផ្តល់យោបល់លើសេចក្តីព្រាងលិខិតបទដ្ឋានគតិយុត្តពាក់ព័ន្ធការរៀបចំ និងការប្រព្រឹត្តិទៅរបស់អង្គភាពថ្នាក់ជាតិ ថ្នាក់មូលដ្ឋាន អង្គភាពនានា ព្រមទាំងសហគ្រាសសាធារណៈនានាចំណុះក្រសួងសាធារណការ និងដឹកជញ្ជូន
- ចូលរួមពិនិត្យ និងផ្តល់យោបល់ និងសហការរៀបចំ ឬកសាងច្បាប់លិខិតបទដ្ឋានគតិយុត្តដែលពាក់ព័ន្ធនឹងវិស័យសាធារណការ និងដឹកជញ្ជូន
- ជំរុញការងារសិក្សាស្រាវជ្រាវ ចងក្រង និងរៀបចំសេចក្តីព្រាងច្បាប់ និងលិខិតបទដ្ឋានគតិយុត្ត ព្រមទាំងធ្វើការផ្សព្វផ្សាយច្បាប់ និងលិខិតបទដ្ឋានគតិយុត្តរបស់ក្រសួង
- ធ្វើរបាយការណ៍ស្តីពីសកម្មភាពការងារតាមការកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ៥

អគ្គនាយកដ្ឋានផែនការ និងគោលនយោបាយ

មាត្រា ១៦ .-

អគ្គនាយកដ្ឋានផែនការ និងគោលនយោបាយ មានភារកិច្ចដឹកនាំ គ្រប់គ្រង និងសម្របសម្រួលការរៀបចំផែនការប្រព័ន្ធព័ត៌មាន គោលនយោបាយ តាមដាន និងវាយតម្លៃលើវិស័យសាធារណការ និងដឹកជញ្ជូន។

អគ្គនាយកដ្ឋានផែនការ និងគោលនយោបាយ មាននាយកដ្ឋានចំណុះចំនួន៤ ដូចខាងក្រោម៖

- ១- នាយកដ្ឋានផែនការ
- ២- នាយកដ្ឋានប្រព័ន្ធព័ត៌មានគ្រប់គ្រង
- ៣- នាយកដ្ឋានគោលនយោបាយ
- ៤- នាយកដ្ឋានពិនិត្យ តាមដាន និងវាយតម្លៃ។

មាត្រា ១៧ .-

នាយកដ្ឋានផែនការ មានភារកិច្ចដូចតទៅ៖

- រៀបចំផែនការអភិវឌ្ឍវិស័យសាធារណការ និងដឹកជញ្ជូន
- រៀបចំស្តីពី និងសម្របសម្រួលផែនការអភិវឌ្ឍវិស័យសាធារណការ និងដឹកជញ្ជូន
- ធ្វើបច្ចុប្បន្នកម្មផែនការនូវរាល់សកម្មភាពទាំងឡាយពាក់ព័ន្ធនឹងកិច្ចការសាធារណការ និងដឹកជញ្ជូន នៅថ្នាក់ជាតិ និងថ្នាក់ក្រោមជាតិ **៤៩**



- រៀបចំគោលនយោបាយ យុទ្ធសាស្ត្រ ផែនការអភិវឌ្ឍ និងកម្មវិធីវិនិយោគសាធារណៈ និងឯកជននៅក្នុងវិស័យសាធារណការ និងដឹកជញ្ជូន
- សម្របសម្រួល និងរៀបចំធនធានហិរញ្ញប្បទានសម្រាប់អភិវឌ្ឍវិស័យសាធារណការ និងដឹកជញ្ជូន
- តាមដាន និងជំរុញការងាររៀបចំគោលនយោបាយ យុទ្ធសាស្ត្រ និងផែនការអភិវឌ្ឍរយៈពេលវែង មធ្យម និងខ្លី យុទ្ធសាស្ត្រផែនការអភិវឌ្ឍជាតិ ផែនការ៥ឆ្នាំ ផែនការ៣ឆ្នាំរំកិល កម្មវិធីវិនិយោគសាធារណៈ និងឯកជន ផែនការឆ្នាំ លើការងារជួសជុលថែទាំផ្លូវថ្នល់ និងអភិវឌ្ឍហេដ្ឋារចនាសម្ព័ន្ធដឹកជញ្ជូន និងផែនការកសាងកម្ម
- ចូលរួមសហការលើការរៀបចំយុទ្ធសាស្ត្រ ការសិក្សាផែនការមេ និងផែនការអភិវឌ្ឍវិស័យសាធារណការ និងដឹកជញ្ជូន កសាងកម្ម ឬការរៀបចំយុទ្ធសាស្ត្រ ផែនការមេ និងផែនការអភិវឌ្ឍតាមអនុវិស័យ ផ្លូវថ្នល់ ការដឹកជញ្ជូន ផ្លូវគោក ផ្លូវដែក ផ្លូវទឹក នាវាសមុទ្រ កំពង់ផែ និងកសាងកម្ម
- ចូលរួមសហការ និងពិនិត្យផ្តល់យោបល់លើការរៀបចំផែនការថ្នាក់អន្តរជាតិ ថ្នាក់ជាតិ និងថ្នាក់ក្រោមជាតិ ពាក់ព័ន្ធនឹងការងារសាធារណការ និងដឹកជញ្ជូន
- ពិនិត្យផ្តល់យោបល់ និងចូលរួមក្នុងសកម្មភាពវាយតម្លៃ និងដោះស្រាយផលប៉ះពាល់សេដ្ឋកិច្ច សង្គមដោយសារគម្រោងអភិវឌ្ឍហេដ្ឋារចនាសម្ព័ន្ធសាធារណការ និងដឹកជញ្ជូន
- សិក្សា ស្រាវជ្រាវ និងតាមដានការប្រែប្រួលនិន្នាការក្នុងតំបន់ និងពិភពលោក ដើម្បីកសាងគោលនយោបាយវិស័យសាធារណការ និងដឹកជញ្ជូន
- ពិនិត្យ តាមដាន និងវាយតម្លៃការអនុវត្តន៍គោលនយោបាយ ផែនការ កម្មវិធី គម្រោងអភិវឌ្ឍន៍វិស័យសាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមការកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១៨ .-

នាយកដ្ឋានប្រព័ន្ធព័ត៌មានគ្រប់គ្រង មានភារកិច្ចដូចតទៅ៖

- សហការជាមួយក្រសួងស្ថាប័ន ដៃគូអភិវឌ្ឍពាក់ព័ន្ធ ដើម្បីអភិវឌ្ឍប្រព័ន្ធព័ត៌មានគ្រប់គ្រងវិស័យសាធារណការ និងដឹកជញ្ជូន
- ធ្វើបច្ចុប្បន្នកម្មស្ថិតិវិស័យសាធារណការ និងដឹកជញ្ជូន វិភាគ និងផលិតស្ថិតិ សូចនាករ និងបោះពុម្ពផ្សព្វផ្សាយជាសាធារណៈ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ១៩ .-

នាយកដ្ឋានគោលនយោបាយ មានភារកិច្ចដូចតទៅ៖

- រៀបចំគោលនយោបាយពាក់ព័ន្ធវិស័យសាធារណការ និងដឹកជញ្ជូន
- ពង្រឹងកិច្ចសហប្រតិបត្តិការជាមួយនឹងក្រសួង ស្ថាប័នពាក់ព័ន្ធ និងដៃគូអភិវឌ្ឍក្នុងការធ្វើបច្ចុប្បន្នកម្មគោលនយោបាយ
- សិក្សា ស្រាវជ្រាវ និងតាមដានការវិវឌ្ឍក្នុងតំបន់ និងពិភពលោក ដើម្បីកសាងគោលនយោបាយសាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។



មាត្រា ២០ .-

នាយកដ្ឋានពិនិត្យ តាមដាន និងវាយតម្លៃ មានភារកិច្ចដូចតទៅ៖

- រៀបចំប្រព័ន្ធវាយតម្លៃការអនុវត្តគោលនយោបាយ និងផលប៉ះពាល់សេដ្ឋកិច្ចវិស័យសាធារណការ និងដឹកជញ្ជូន
- អភិវឌ្ឍន៍ការពិនិត្យ តាមដាន និងវាយតម្លៃការអនុវត្តគោលនយោបាយ ផែនការ កម្មវិធី គម្រោងអភិវឌ្ឍន៍វិស័យសាធារណការ និងដឹកជញ្ជូន
- រៀបចំរបាយការណ៍ស្តីពីសមិទ្ធផលការងារសាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ៦

អគ្គនាយកដ្ឋានបច្ចេកទេស

មាត្រា ២១ .-

អគ្គនាយកដ្ឋានបច្ចេកទេស មានភារកិច្ចដឹកនាំ គ្រប់គ្រង ត្រួតពិនិត្យ និងសម្របសម្រួលការរៀបចំបទប្បញ្ញត្តិ និងស្តង់ដារបច្ចេកទេស ផែនការមេអភិវឌ្ឍន៍បណ្តាញផ្លូវថ្នល់ គម្រោងប្លង់សាងសង់ និងស្ថានសំណង់ គុណភាពសម្ភារៈ និងវាយតម្លៃគុណភាពសំណង់ផ្លូវថ្នល់ ឬសំណង់ហេដ្ឋារចនាសម្ព័ន្ធសាធារណការ និងដឹកជញ្ជូន។

អគ្គនាយកដ្ឋានបច្ចេកទេស មាននាយកដ្ឋានចំណុះចំនួន៤ ដូចខាងក្រោម៖

- ១- នាយកដ្ឋានផ្លូវថ្នល់
- ២- នាយកដ្ឋានហេដ្ឋារចនាសម្ព័ន្ធសាធារណៈ
- ៣- នាយកដ្ឋានបច្ចេកទេសសាធារណការ និងដឹកជញ្ជូន
- ៤- វិទ្យាស្ថានជាតិបណ្តុះបណ្តាលបច្ចេកទេសសាធារណការ និងដឹកជញ្ជូន។

មាត្រា ២២ .-

នាយកដ្ឋានផ្លូវថ្នល់ មានភារកិច្ចដូចតទៅ៖

- គ្រប់គ្រងហេដ្ឋារចនាសម្ព័ន្ធផ្លូវជាតិ ផ្លូវខេត្ត និងទ្រព្យសម្បត្តិសាធារណៈដែលពាក់ព័ន្ធនឹងវិស័យសាធារណការថ្នាក់ជាតិ
- តាមដាន ត្រួតពិនិត្យការអនុវត្តច្បាប់ និងវាយតម្លៃលើការរៀបចំកម្មវិធីសាងសង់ ជួសជុល ថែទាំការដ្ឋានសាងសង់ផ្លូវ ថ្នល់ ស្ពាន និងកំពង់ចម្លងនៅតាមបណ្តាញផ្លូវជាតិ និងផ្លូវខេត្ត
- គ្រប់គ្រង ចុះបញ្ជី ចេញអាជ្ញាប័ណ្ណ លើការងារអាជីវកម្ម សាជីវកម្ម មន្ទីរពិសោធន៍ និងការវិនិយោគទាំងរដ្ឋ និងឯកជនលើវិស័យសាធារណការ
- តាមដាន ត្រួតពិនិត្យ និងវាយតម្លៃគុណភាពសំណង់ផ្លូវថ្នល់ ឬសំណង់ហេដ្ឋារចនាសម្ព័ន្ធសាធារណការ និងដឹកជញ្ជូនដែលស្ថិតក្រោមសមត្ថកិច្ចរបស់ក្រសួងសាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។



មាត្រា ២៣ .-

នាយកដ្ឋានហេដ្ឋារចនាសម្ព័ន្ធសាធារណៈ មានភារកិច្ចដូចតទៅ៖

- គ្រប់គ្រង ត្រួតពិនិត្យ និងវាយតម្លៃហេដ្ឋារចនាសម្ព័ន្ធសាធារណការ ទ្រព្យសម្បត្តិសាធារណៈថ្នាក់ក្រោមជាតិដែលស្ថិតក្នុងដែនសមត្ថកិច្ចរបស់ក្រសួង
- គ្រប់គ្រង ត្រួតពិនិត្យ និងវាយតម្លៃការងារសាងសង់ផ្លូវ-ស្ពាន អនុវត្តដោយអង្គភាពវិស្វកម្ម ៤S

- សហការជាមួយក្រសួងស្ថាប័នពាក់ព័ន្ធ និងរដ្ឋបាលថ្នាក់ក្រោមជាតិ ក្នុងការអភិវឌ្ឍប្លង់មេ បណ្តាញហេដ្ឋារចនាសម្ព័ន្ធសាធារណការ នៅតាមទីប្រជុំជននៃខេត្ត ក្រុង ស្រុក ខណ្ឌ និងរាជធានី
- គ្រប់គ្រងគម្រោងទីចំណតយានយន្ត សួនច្បារ និងរុក្ខជាតិក្នុងរាជធានី ខេត្ត
- រៀបចំបទដ្ឋានបច្ចេកទេសសម្រាប់គ្រប់គ្រងការងារហេដ្ឋារចនាសម្ព័ន្ធសាធារណៈថ្នាក់ក្រោមជាតិ និងវិស្វកម្ម
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ២៤ .-

នាយកដ្ឋានបច្ចេកទេសសាធារណការ និងដឹកជញ្ជូន មានភារកិច្ចដូចតទៅ៖

- រៀបចំបទប្បញ្ញត្តិបច្ចេកទេស និងស្តង់ដារបច្ចេកទេសលើវិស័យសាធារណការ និងដឹកជញ្ជូន
- សិក្សាស្រាវជ្រាវ និងរៀបចំគម្រោងប្លង់សាងសង់ហេដ្ឋារចនាសម្ព័ន្ធសាធារណការ
- សិក្សាស្រាវជ្រាវ និងរៀបចំនិទស្សន៍សំណង់ គុណភាពសម្ភារៈ និងបញ្ចូលបទពិសោធន៍ បច្ចេកវិទ្យាថ្មីទំនើបសម្រាប់អនុវត្តការងារវិស័យសាធារណការ និងដឹកជញ្ជូន
- គ្រប់គ្រងបណ្ណាល័យឯកសារបច្ចេកទេស ការងារនិទស្សន៍សំណង់ គុណភាពសម្ភារៈ និងបញ្ចូលបទពិសោធន៍ បច្ចេកវិទ្យាថ្មីទំនើបសម្រាប់អនុវត្តការងារវិស័យសាធារណការ
- សិក្សាលើគម្រោងប្លង់ និងត្រួតពិនិត្យការងារសាងសង់ហេដ្ឋារចនាសម្ព័ន្ធសាធារណការ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ២៥ .-

វិទ្យាស្ថានជាតិបណ្តុះបណ្តាលបច្ចេកទេសសាធារណការ និងដឹកជញ្ជូន មានភារកិច្ចដូចតទៅ៖

- រៀបចំបទប្បញ្ញត្តិបច្ចេកទេស និងស្តង់ដារបច្ចេកទេសលើវិស័យសាធារណការ និងដឹកជញ្ជូន
- រៀបចំគោលនយោបាយ ផែនការប្រតិបត្តិសម្រាប់ការពង្រឹង និងអភិវឌ្ឍសមត្ថភាពធនធានមនុស្ស ទាំងមន្ត្រីរាជការនៃក្រសួងសាធារណការ និងដឹកជញ្ជូន និងសិស្ស និស្សិត
- សិក្សាស្រាវជ្រាវរៀបចំផែនការមេ អភិវឌ្ឍបណ្តាញផ្លូវថ្នល់ នៅក្នុងព្រះរាជាណាចក្រកម្ពុជា និង/ឬចូលរួមសហការជាមួយប្រទេសម្ចាស់ជំនួយដៃគូអភិវឌ្ឍ ទីភ្នាក់ងារអន្តរជាតិ និងក្រុមហ៊ុននានា ដើម្បីធ្វើការសិក្សាលទ្ធភាពបឋម រាល់គម្រោងសាងសង់ផ្លូវថ្នល់ ឬគម្រោងសាងសង់ហេដ្ឋារចនាសម្ព័ន្ធផ្លូវថ្នល់ ដែលស្ថិតក្រោមសមត្ថកិច្ចរបស់ក្រសួងសាធារណការ និងដឹកជញ្ជូន
- សិក្សាស្រាវជ្រាវ និងប្រមូលព័ត៌មាននានាពាក់ព័ន្ធនឹងតម្រូវការបណ្តុះបណ្តាល ទិដ្ឋភាពការងារ ដើម្បីកំណត់អំពីកម្រិត និងតម្រូវការជំនាញបច្ចេកទេសសម្រាប់ការបណ្តុះបណ្តាល
- រៀបចំឱ្យមានបណ្ណាល័យរក្សាឯកសារបច្ចេកទេស បន្ទប់ពិសោធន៍សម្រាប់ការសិក្សាស្រាវជ្រាវ ការធ្វើពិសោធន៍វត្ថុធាតុដើម សំណង់ថ្មីៗ និងបច្ចេកវិទ្យាថ្មីៗសមស្របតាមលក្ខខណ្ឌនៅកម្ពុជា
- សម្របសម្រួល និងដឹកនាំការចុះធ្វើកម្មសិក្សាជាក់ស្តែង នៅតាមការដ្ឋានសាងសង់ សំណង់ហេដ្ឋារចនាសម្ព័ន្ធដឹកជញ្ជូន ដើម្បីអភិវឌ្ឍសមត្ថភាពបច្ចេកទេសដល់មន្ត្រីរាជការ សិក្ខាកាម សិស្ស និងនិស្សិត
- សម្របសម្រួល តម្រង់ទិស និងធ្វើកិច្ចសហប្រតិបត្តិការជាមួយក្រសួង ស្ថាប័ន ដៃគូអភិវឌ្ឍ ទីភ្នាក់ងារអន្តរជាតិ និងវិស័យឯកជនព្រមទាំងអង្គភាព សហគ្រាសសាធារណៈចំណុះ ក្រសួងដើម្បី ពិនិត្យ សិក្សាស្រាវជ្រាវ និងផ្តល់ការមេរៀន កាលវិភាគ កម្មវិធីសិក្សា និងសម្ភារៈឧបទេស សម្រាប់ការបណ្តុះបណ្តាលជំនាញបច្ចេកទេសបច្ចុប្បន្ន និងស្ថានភាព និងតម្រូវការបណ្តុះបណ្តាល ក៏ដូចជាតម្រូវការទិដ្ឋភាពការងារទាំងពេលបច្ចុប្បន្ន និងទៅអនាគត ដើម្បី



ធានាបាននូវគុណវុឌ្ឍិប្រសិទ្ធភាពស្របតាមគោលការណ៍ បទដ្ឋានគរុកោសល្យរបស់ក្រសួងអប់រំ យុវជន និងកីឡា សម្របសម្រួល និងទំនាក់ទំនងជាមួយដៃគូអភិវឌ្ឍជាតិ និងអន្តរជាតិ សម្រាប់ស្វែងរកការគាំទ្រជំនួយឧបត្ថម្ភទាំង ផ្នែកបច្ចេកទេស ថវិកា សម្រាប់ការសិក្សាស្រាវជ្រាវការផលិតកម្មវិធីសិក្សា និងទស្សនកិច្ចសិក្សាទាំងក្នុង និងក្រៅ ប្រទេស

- ជំរុញកិច្ចសហប្រតិបត្តិការ ការសម្របសម្រួលទាំងផ្ទៃក្នុងក្រសួង បណ្តាក្រសួង ស្ថាប័នពាក់ព័ន្ធ ដៃគូអភិវឌ្ឍជាតិ និងអន្តរជាតិ ដើម្បីរួមចំណែកពង្រឹងសមត្ថភាពជំនាញ និងអភិវឌ្ឍធនធានមនុស្សឱ្យមានគុណវុឌ្ឍិឆ្លើយតបនឹង ការវិវត្ត រីកចម្រើនវិស័យសាធារណការ និងដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ៧

អគ្គនាយកដ្ឋានសាធារណការ

មាត្រា ២៦ .-

អគ្គនាយកដ្ឋានសាធារណការ មានភារកិច្ចដឹកនាំ គ្រប់គ្រង សម្របសម្រួល តម្រង់ទិស ណែនាំតាមដានត្រួតពិនិត្យ ការងារស្ថាបនា សាងសង់ ជួសជុល និងថែទាំហេដ្ឋារចនាសម្ព័ន្ធសាធារណការ ទ្រព្យសម្បត្តិសាធារណៈ ដំណើរការវិនិយោគ អាជីវកម្ម ដើម្បីអភិវឌ្ឍវិស័យសាធារណការ និងដឹកជញ្ជូន។

អគ្គនាយកដ្ឋានសាធារណការ មាននាយកដ្ឋានចំណុះចំនួន៤ ដូចខាងក្រោម៖

- ១- នាយកដ្ឋានផ្លូវល្បឿនលឿន ស្ពានធំៗ និងវិនិយោគ
- ២- នាយកដ្ឋានសំណង់ប្រព័ន្ធចម្រោះទឹកកខ្វក់
- ៣- នាយកដ្ឋានគ្រឿងចក្រ និងស្ថាបនាផ្លូវ
- ៤- នាយកដ្ឋានជួសជុល និងថែទាំផ្លូវថ្នល់។

មាត្រា ២៥ .-

នាយកដ្ឋានផ្លូវល្បឿនលឿន ស្ពានធំៗ និងវិនិយោគ មានភារកិច្ចដូចតទៅ៖

- រៀបចំគោលនយោបាយ យុទ្ធសាស្ត្រ និងផែនការអភិវឌ្ឍផ្លូវល្បឿនលឿន ស្ពានធំៗ
- កសាងប្លង់មេ សិក្សាស្រាវជ្រាវគម្រោងប្លង់ ទាំងស្ថាបត្យកម្ម ស្វែងរក និងតម្លៃ
- រៀបចំផែនការសកម្មភាព គ្រប់គ្រង ត្រួតពិនិត្យ តាមដាន និងវាយតម្លៃការងារអនុវត្តគម្រោងសាងសង់ផ្លូវល្បឿន លឿន និងស្ពានធំៗថ្មី
- អង្កេត ត្រួតពិនិត្យផ្លូវល្បឿនលឿនចាស់ និងស្ពានធំៗមានស្រាប់
- រៀបចំផែនការជួសជុល ថែទាំជាប្រចាំ
- កសាងច្បាប់ លិខិតបទដ្ឋានគតិយុត្តសម្រាប់អាជីវកម្ម និងវិនិយោគលើវិស័យផ្លូវល្បឿនលឿន និងស្ពានធំៗ
- រៀបចំឯកសារសម្រាប់លទ្ធកម្មសាធារណៈ ធ្វើការដេញថ្លៃ
- គ្រប់គ្រង តាមដាន វាយតម្លៃលើការវិនិយោគ
- អនុវត្តកិច្ចសន្យាក្នុងប្រតិបត្តិការអាជីវកម្ម ជួសជុល ថែទាំ និងចំណូលចំណាយ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ២៦ .-

នាយកដ្ឋានសំណង់ប្រព័ន្ធចម្រោះទឹកកខ្វក់ មានភារកិច្ចដូចតទៅ៖ ៤៩



- គ្រប់គ្រង តាមដាន ត្រួតពិនិត្យ និងវាយតម្លៃហេដ្ឋារចនាសម្ព័ន្ធប្រព័ន្ធចម្រោះទឹកកខ្វក់
- រៀបចំបទប្បញ្ញត្តិ គោលនយោបាយ យុទ្ធសាស្ត្រ ផែនការអភិវឌ្ឍប្រព័ន្ធចម្រោះទឹកកខ្វក់
- លើកគម្រោងផែនការសម្រាប់ស្តារឡើងវិញ សាងសង់ ជួសជុល និងថែទាំប្រព័ន្ធចម្រោះទឹកកខ្វក់ ការតភ្ជាប់ប្រព័ន្ធចម្រោះទឹកកខ្វក់
- ពិនិត្យផ្តល់យោបល់លើបច្ចេកទេស ផែនការអភិវឌ្ឍប្រព័ន្ធចម្រោះទឹកកខ្វក់នៅក្នុងរាជធានីខេត្ត ទីប្រជុំជន ក្រុង ស្រុក និងខណ្ឌ
- សិក្សាស្រាវជ្រាវបច្ចេកទេស និងបច្ចេកវិជ្ជាថ្មីៗបម្រើឱ្យប្រព័ន្ធចម្រោះទឹកកខ្វក់ នៅក្នុងព្រះរាជាណាចក្រកម្ពុជា
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បិទពេញការកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ២៧ -

នាយកដ្ឋានគ្រឿងចក្រ និងស្ថាបនាផ្លូវ មានភារកិច្ចដូចតទៅ៖

- សិក្សាលើកគម្រោង និងអនុវត្តការស្តារ និងស្ថាបនាផ្លូវ
- គ្រប់គ្រង និងត្រួតពិនិត្យបរិក្ខារ-គ្រឿងចក្រ នៅក្រោមអាណាព្យាបាល ព្រមទាំងបម្រើសេវាកម្មជួសជុលគ្រឿងចក្រគ្រប់ប្រភេទ
- ធ្វើការបណ្តុះបណ្តាលបញ្ជាគ្រឿងចក្រធុនធ្ងន់
- រៀបចំស្រាវជ្រាវ ផ្សព្វផ្សាយបទប្បញ្ញត្តិស្តីពីសុវត្ថិភាពការងារ និងកសាងបទដ្ឋានបច្ចេកទេសក្នុងការបញ្ជាប្រើប្រាស់ និងថែទាំគ្រឿងចក្រ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បិទពេញការកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ២៨ -

នាយកដ្ឋានជួសជុល និងថែទាំផ្លូវថ្នល់ មានភារកិច្ចដូចតទៅ៖

- អនុវត្តគម្រោងបន្ទាន់ការងារជួសជុលផ្លូវ ស្ពាន និងលូ ការងារសាងសង់ ជួសជុល និងថែទាំផ្លូវ ស្ពាន និងលូគ្រប់ប្រភេទ នៅតាមបណ្តាញផ្លូវថ្នល់ និងបណ្តាញហេដ្ឋារចនាសម្ព័ន្ធសាធារណការផ្សេងៗទៀត
- ស្រាវជ្រាវ ដើម្បីអភិវឌ្ឍបច្ចេកទេសសាងសង់ ជួសជុល និងថែទាំស្ពាន ថ្នល់
- គ្រប់គ្រង និងថែទាំគ្រឿងចក្រ និងគ្រឿងបរិក្ខារផ្សេងៗរបស់អង្គភាពឲ្យបានល្អ
- ត្រួតពិនិត្យស្ថានភាពស្ពាន ថ្នល់ និងលូគ្រប់ប្រភេទ នៅតាមបណ្តាញផ្លូវជាតិ និងផ្លូវខេត្ត
- រៀបចំផែនការឆ្នាំ និងទំនាក់ទំនងរកជំនួយសម្រាប់ការងារថែទាំ ជួសជុល ស្ថាបនាស្ពានថ្នល់ និងលូ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បិទពេញការកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ៨

អគ្គនាយកដ្ឋានដឹកជញ្ជូនផ្លូវគោក

មាត្រា ២៩ -

អគ្គនាយកដ្ឋានដឹកជញ្ជូនផ្លូវគោក មានភារកិច្ចដឹកនាំ គ្រប់គ្រង សម្របសម្រួលការងារពាក់ព័ន្ធនឹងដឹកជញ្ជូនផ្លូវគោក។
 អគ្គនាយកដ្ឋានដឹកជញ្ជូនផ្លូវគោក មាននាយកដ្ឋានចំណុះចំនួន៣ ដូចខាងក្រោម៖

- ១- នាយកដ្ឋានដឹកជញ្ជូនផ្លូវគោក
- ២- នាយកដ្ឋានសុវត្ថិភាពចរាចរណ៍ផ្លូវគោក
- ៣- នាយកដ្ឋានដឹកជញ្ជូនសាធារណៈក្រុង។ **CS**



មាត្រា ៣០ .-

នាយកដ្ឋាន ដឹកជញ្ជូនផ្លូវគោក មានភារកិច្ចដូចតទៅ៖

- រៀបចំផែនការ គោលនយោបាយ ច្បាប់ និងលិខិតបទដ្ឋានគតិយុត្ត សម្រាប់គ្រប់គ្រងការដឹកជញ្ជូនតាមផ្លូវគោក ចរាចរណ៍ និងសុវត្ថិភាពចរាចរណ៍ផ្លូវគោក ការដឹកជញ្ជូនឆ្លងកាត់ព្រំដែនតាមផ្លូវគោក
- គ្រប់គ្រងយានយន្តគ្រប់ប្រភេទ ដែលធ្វើចរាចរណ៍តាមផ្លូវថ្នល់ ដូចជា ការចុះបញ្ជីផ្តល់ប័ណ្ណសម្គាល់ និងផ្លាក លេខយានយន្ត ការត្រួតពិនិត្យលក្ខណៈបច្ចេកទេសយានយន្ត ការធ្វើអាជីវកម្មយានយន្ត
- គ្រប់គ្រង និងផ្តល់ប័ណ្ណបើកបរយានយន្តគ្រប់ប្រភេទ
- គ្រប់គ្រងការប្រកបអាជីវកម្មដឹកជញ្ជូនក្នុងប្រទេស សាលាបង្រៀនបើកបរយានយន្ត យានដ្ឋានជួសជុល និង យានដ្ឋានកែច្នៃ និងដំឡើងយានយន្ត និងហាងលក់យានយន្តគ្រប់ប្រភេទ
- គ្រប់គ្រងការដឹកជញ្ជូនឆ្លងកាត់ព្រំដែន ក្នុងក្របខ័ណ្ឌទ្វេភាគីឬពហុភាគី ដូចជាការអនុញ្ញាតឱ្យយានយន្ត ធ្វើ អាជីវកម្ម ដឹកជញ្ជូនឆ្លងដែន និងការអនុញ្ញាតឱ្យក្រុមហ៊ុនធ្វើអាជីវកម្មដឹកជញ្ជូនឆ្លងដែន
- ប្រមូល ចងក្រង វិភាគ គ្រប់គ្រងស្ថិតិ និងទិន្នន័យអំពីការដឹកជញ្ជូនក្នុងប្រទេស ការដឹកជញ្ជូនឆ្លងកាត់ព្រំដែន
- សហការជាមួយវិទ្យាស្ថានជាតិសាធារណការ និងដឹកជញ្ជូន រៀបចំសិក្សា ស្រាវជ្រាវ និងបណ្តុះបណ្តាល វិទ្យាសាស្ត្របច្ចេកទេស បច្ចេកវិទ្យាថ្មីទំនើបពាក់ព័ន្ធនឹងទស្សនទាន និងចក្ខុវិស័យក្នុងកិច្ចអភិវឌ្ឍន៍លើវិស័យដឹក ជញ្ជូនតាមផ្លូវគោក
- អនុវត្តកិច្ចសហប្រតិបត្តិការក្នុងក្របខ័ណ្ឌជាតិ ឬអន្តរជាតិ លើការងារដឹកជញ្ជូនតាមផ្លូវគោក
- ដឹកនាំ អនុវត្ត ត្រួតពិនិត្យ និងតាមដានការអនុវត្តន៍ផែនការ គោលនយោបាយ ច្បាប់ និងលិខិតបទដ្ឋាន គតិយុត្តដែលពាក់ព័ន្ធនឹងការដឹកជញ្ជូនតាមផ្លូវគោក
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៣១ .-

នាយកដ្ឋានសុវត្ថិភាពចរាចរណ៍ផ្លូវគោក មានភារកិច្ចដូចតទៅ៖

- គ្រប់គ្រងការងារសុវត្ថិភាពចរាចរណ៍ផ្លូវគោក និងប្រតិបត្តិការប្រព័ន្ធត្រួតពិនិត្យចរាចរណ៍តាមផ្លូវគោក រួមទាំងការ ប្រមូល ចងក្រង វិភាគ គ្រប់គ្រងស្ថិតិ ទិន្នន័យអំពីជនរងគ្រោះ និងគ្រោះថ្នាក់ចរាចរណ៍ផ្លូវគោក
- កសាងគោលនយោបាយ និងផែនការយុទ្ធសាស្ត្រគ្រប់គ្រងសណ្តាប់ធ្នាប់សុវត្ថិភាពចរាចរណ៍ផ្លូវគោក
- រៀបចំអប់រំ ផ្សព្វផ្សាយ និងបណ្តុះបណ្តាលលើផ្នែកសុវត្ថិភាពចរាចរណ៍
- ទំនាក់ទំនងជាមួយស្ថាប័នជាតិ និងអន្តរជាតិ ដែលពាក់ព័ន្ធនឹងការងារសុវត្ថិភាពចរាចរណ៍ផ្លូវគោក
- រៀបចំសេចក្តីព្រាងច្បាប់ និងលិខិតបទដ្ឋានគតិយុត្ត ព្រមទាំងធ្វើការ ផ្សព្វផ្សាយច្បាប់និងលិខិតបទដ្ឋាន គតិយុត្តដែលទាក់ទងនឹងការងារសុវត្ថិភាពចរាចរណ៍ផ្លូវគោក
- តាមដានត្រួតពិនិត្យ និងវាយតម្លៃការអនុវត្តគោលនយោបាយ និងផែនការយុទ្ធសាស្ត្រសណ្តាប់ធ្នាប់សុវត្ថិភាព ចរាចរណ៍ផ្លូវគោក
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៣២ .-

នាយកដ្ឋានដឹកជញ្ជូនសាធារណៈក្រុង មានភារកិច្ចដូចតទៅ៖

- រៀបចំផែនការ គោលនយោបាយ ច្បាប់ និងលិខិតបទដ្ឋានគតិយុត្ត សម្រាប់ការគ្រប់គ្រងមធ្យោបាយដឹកជញ្ជូន សាធារណៈផ្សេងៗ **CS**



- ប្រមូល ចងក្រង វិភាគ គ្រប់គ្រងស្ថិតិ និងទិន្នន័យអំពីការដឹកជញ្ជូន
- គ្រប់គ្រងការដឹកជញ្ជូនសាធារណៈ
- សហការជាមួយស្ថាប័នជាតិ និងអន្តរជាតិ ដើម្បីអភិវឌ្ឍន៍វិស័យដឹកជញ្ជូន
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ៩

អគ្គនាយកដ្ឋានដឹកជញ្ជូនផ្លូវទឹក ផ្លូវសមុទ្រ និងកំពង់ផែ

មាត្រា ៣៣ .-

អគ្គនាយកដ្ឋានដឹកជញ្ជូនផ្លូវទឹក ផ្លូវសមុទ្រ និងកំពង់ផែ មានភារកិច្ចដឹកនាំ គ្រប់គ្រង សម្របសម្រួលការងារពាក់ព័ន្ធ នឹងវិស័យដឹកជញ្ជូនផ្លូវទឹក ផ្លូវសមុទ្រ និងកំពង់ផែ។

អគ្គនាយកដ្ឋានដឹកជញ្ជូនផ្លូវទឹក ផ្លូវសមុទ្រ និងកំពង់ផែ មាននាយកដ្ឋានចំណុះចំនួន៤ ដូចខាងក្រោម៖

- ១- នាយកដ្ឋានដឹកជញ្ជូនផ្លូវទឹក
- ២- នាយកដ្ឋាននាវាជំនួញសមុទ្រ
- ៣- នាយកដ្ឋានរដ្ឋបាលកំពង់ផែ
- ៤- នាយកដ្ឋានហេដ្ឋារចនាសម្ព័ន្ធផ្លូវទឹក និងសំណង់កំពង់ផែ។

មាត្រា ៣៤ .-

នាយកដ្ឋានដឹកជញ្ជូនផ្លូវទឹក មានភារកិច្ចដូចតទៅ៖

- រៀបចំផែនការ គោលនយោបាយ ច្បាប់ និងបទបញ្ជាសម្រាប់គ្រប់គ្រងការដឹកជញ្ជូនតាមផ្លូវទឹក ហេដ្ឋារចនាសម្ព័ន្ធផ្លូវទឹក ការសិក្សា ស្រាវជ្រាវ និងបណ្តុះបណ្តាលការដឹកជញ្ជូនផ្លូវទឹក
- គ្រប់គ្រងហេដ្ឋារចនាសម្ព័ន្ធផ្លូវទឹកសម្រាប់នាវាចរណ៍ ដូចជា ការបំពាក់ និងការងារថែទាំសញ្ញាជំនួយនាវាចរណ៍ នៅតាមផ្លូវទឹក ការដឹក បូម ស្តារ និងការថែទាំផ្លូវទឹកសម្រាប់នាវាចរណ៍ ការសាងសង់សំណង់ការពារព្រាំងបាក់ ការសិក្សាស្រាវជ្រាវផ្លូវទឹក ការប្រើប្រាស់ផ្លូវទឹកសម្រាប់នាវាចរណ៍ និងហេដ្ឋារចនាសម្ព័ន្ធផ្លូវទឹកផ្សេងៗទៀត
- អង្កេតលើករណីគ្រោះថ្នាក់នាវាចរណ៍ តាមផ្លូវទឹក
- ប្រមូល ចងក្រង គ្រប់គ្រងស្ថិតិ និងទិន្នន័យ ដែលពាក់ព័ន្ធនឹងការគ្រប់គ្រងការដឹកជញ្ជូនតាមផ្លូវទឹក ហេដ្ឋារចនាសម្ព័ន្ធផ្លូវទឹក ការងារបណ្តុះបណ្តាលនាវាចរណ៍ និងការងារផ្សេងៗទៀត
- សម្របសម្រួល និងធ្វើកិច្ចសហប្រតិបត្តិការជាមួយអង្គការជាតិ អន្តរជាតិ បណ្តាប្រទេស និងដៃគូអភិវឌ្ឍនានា ដើម្បីអភិវឌ្ឍការដឹកជញ្ជូនតាមផ្លូវទឹក ហេដ្ឋារចនាសម្ព័ន្ធផ្លូវទឹក
- សហការជាមួយវិទ្យាស្ថានជាតិសាធារណការ និងដឹកជញ្ជូន រៀបចំសិក្សាស្រាវជ្រាវ និងបណ្តុះបណ្តាលវិទ្យាសាស្ត្របច្ចេកទេស បច្ចេកវិទ្យាថ្មីទំនើបពាក់ព័ន្ធនឹងទស្សនទាន និងចតុវិស័យក្នុងកិច្ចអភិវឌ្ឍន៍លើវិស័យដឹកជញ្ជូនតាមផ្លូវទឹក
- ដឹកនាំ អនុវត្ត ត្រួតពិនិត្យ តាមដាន និងសម្របសម្រួលការអនុវត្តច្បាប់ និងបទបញ្ជាផ្សេងៗ ដែលពាក់ព័ន្ធនឹងការដឹកជញ្ជូនតាមផ្លូវទឹក ហេដ្ឋារចនាសម្ព័ន្ធផ្លូវទឹក
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៣៥ .-

នាយកដ្ឋាននាវាជំនួញសមុទ្រ មានភារកិច្ចដូចតទៅ៖ ៤



- រៀបចំផែនការ គោលនយោបាយ ច្បាប់ និងបទបញ្ជាសម្រាប់គ្រប់គ្រងការដឹកជញ្ជូនតាមផ្លូវសមុទ្រ ការសិក្សា ស្រាវជ្រាវ និងបណ្តុះបណ្តាលការដឹកជញ្ជូនផ្លូវសមុទ្រ
- ធានាសុវត្ថិភាព និងសន្តិសុខសម្រាប់នាវា ស្របតាមបទដ្ឋានជាតិ និងអន្តរជាតិ
- គ្រប់គ្រងក្រុមចំណាត់ថ្នាក់នាវា ឬអង្គការសន្តិសុខទទួលស្គាល់ដើម្បីបំពេញការងារបច្ចេកទេស ដែលពាក់ព័ន្ធនឹង សុវត្ថិភាពសន្តិសុខ និងបរិស្ថានសម្រាប់នាវា ស្របតាមច្បាប់ជាតិ និងអន្តរជាតិ
- គ្រប់គ្រងនាវា និងនាវិក ដូចជាការចុះបញ្ជីនាវា ការត្រួតពិនិត្យលក្ខណៈបច្ចេកទេសនាវា ការត្រួតពិនិត្យនាវា បរទេស នៅតាមកំពង់ផែ ការសាងសង់ និងជួសជុលនាវា យានដ្ឋាននាវា ការធ្វើអាជីវកម្មដឹកជញ្ជូនតាមនាវា ការ អនុញ្ញាតឱ្យនាវាបរទេសចូលក្នុងព្រះរាជាណាចក្រកម្ពុជា ការប្រកបអាជីវកម្ម ដឹកជញ្ជូនតាមផ្លូវទឹក កណ្តាលកិច្ច ការផ្តល់សៀវភៅនាវិក និងសេវាកម្មផ្សេងទៀតដែលពាក់ព័ន្ធ
- អង្កេតលើករណីគ្រោះថ្នាក់នាវាចរណ៍
- គ្រប់គ្រងក្រុមចំណាត់ថ្នាក់នាវា ឬអង្គការសន្តិសុខទទួលស្គាល់ដើម្បីបំពេញការងារបច្ចេកទេស ដែលពាក់ព័ន្ធនឹង សុវត្ថិភាពសន្តិសុខ បរិស្ថានសម្រាប់នាវា ស្របតាមច្បាប់ជាតិ និងអន្តរជាតិ
- ប្រមូល ចងក្រង គ្រប់គ្រងស្ថិតិ និងទិន្នន័យ ដែលពាក់ព័ន្ធនឹងការគ្រប់គ្រងការដឹកជញ្ជូនតាមផ្លូវសមុទ្រ ការងារ បណ្តុះបណ្តាលនាវាចរណ៍ និងការងារផ្សេងៗទៀត
- សម្របសម្រួល និងធ្វើកិច្ចសហប្រតិបត្តិការជាមួយអង្គការជាតិ អន្តរជាតិ បណ្តាប្រទេស និងដៃគូអភិវឌ្ឍនានា ដើម្បីអភិវឌ្ឍការដឹកជញ្ជូនតាមផ្លូវសមុទ្រ
- សហការជាមួយវិទ្យាស្ថានជាតិសាធារណការ និងដឹកជញ្ជូន រៀបចំសិក្សាស្រាវជ្រាវ និងបណ្តុះបណ្តាលវិទ្យា សាស្ត្របច្ចេកទេស បច្ចេកវិទ្យាថ្មីៗនៃបំពាក់ព័ន្ធនឹងទស្សនទាន និងចក្ខុវិស័យក្នុងកិច្ចអភិវឌ្ឍន៍លើវិស័យដឹកជញ្ជូន តាមផ្លូវសមុទ្រ
- ដឹកនាំ អនុវត្ត ត្រួតពិនិត្យ តាមដាន និងសម្របសម្រួលការអនុវត្តច្បាប់ និងបទបញ្ជាផ្សេងៗ ដែលពាក់ព័ន្ធនឹង ការដឹកជញ្ជូនតាមផ្លូវសមុទ្រ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៣៦ .-

នាយកដ្ឋានរដ្ឋបាលកំពង់ផែ មានភារកិច្ចដូចតទៅ៖

- រៀបចំផែនការ គោលនយោបាយ ច្បាប់ និងបទបញ្ជាសម្រាប់គ្រប់គ្រងកំពង់ផែ ការសិក្សា ស្រាវជ្រាវ និងបណ្តុះ បណ្តាលការគ្រប់គ្រងកំពង់ផែ
- ធានាសុវត្ថិភាព និងសន្តិសុខសម្រាប់កំពង់ផែ ស្របតាមបទដ្ឋានជាតិ និងអន្តរជាតិ
- គ្រប់គ្រងកំពង់ផែ ដូចជា ការរៀបចំប្លង់ ការសាងសង់ ការធ្វើប្រតិបត្តិការកំពង់ផែ ការគ្រប់គ្រង និងចាត់ចែង ចលនានាវានៅកំពង់ផែ សន្តិសុខកំពង់ផែ និងការងារពាក់ព័ន្ធផ្សេងៗទៀត
- គ្រប់គ្រងហេដ្ឋារចនាសម្ព័ន្ធផ្លូវទឹកសម្រាប់នាវាចរណ៍ ដូចជា ការបំពាក់ និងការងារថែទាំសញ្ញាជំនួយនាវាចរណ៍
- គ្រប់គ្រងក្រុមចំណាត់ថ្នាក់នាវា ឬអង្គការសន្តិសុខទទួលស្គាល់ ដើម្បីបំពេញការងារបច្ចេកទេស ដែលពាក់ព័ន្ធនឹង សុវត្ថិភាព សន្តិសុខ បរិស្ថានសម្រាប់កំពង់ផែ ស្របតាមច្បាប់ជាតិ និងអន្តរជាតិ
- ប្រមូល ចងក្រង គ្រប់គ្រងស្ថិតិ និងទិន្នន័យ ដែលពាក់ព័ន្ធនឹងការគ្រប់គ្រងកំពង់ផែ
- សម្របសម្រួល និងធ្វើកិច្ចសហប្រតិបត្តិការជាមួយអង្គការជាតិ អន្តរជាតិ បណ្តាប្រទេស និងដៃគូអភិវឌ្ឍនានា ដើម្បីអភិវឌ្ឍកំពង់ផែ
- សហការជាមួយវិទ្យាស្ថានជាតិសាធារណការ និងដឹកជញ្ជូន រៀបចំសិក្សាស្រាវជ្រាវ និងបណ្តុះបណ្តាលវិទ្យាសាស្ត្របច្ចេកទេស



- សាស្ត្របច្ចេកទេស បច្ចេកវិទ្យាថ្មីទំនើបពាក់ព័ន្ធនឹងទស្សនទាន និងចក្ខុវិស័យក្នុងកិច្ចអភិវឌ្ឍន៍កំពង់ផែ
- តាមដាន ត្រួតពិនិត្យ រុករក និងសង្កេតនាវា ត្រៀមទប់ទល់ និងឆ្លើយតបនឹងការកំពប់ប្រេងនៅតាមផ្លូវទឹក សមុទ្រ និងរួមចំណែកការការពារបរិស្ថាន ដែលបង្កដោយការបំពុលពីនាវា
 - ដឹកនាំ អនុវត្ត ត្រួតពិនិត្យ តាមដាន និងសម្របសម្រួលការអនុវត្តច្បាប់ និងបទបញ្ជាផ្សេងៗ ដែលពាក់ព័ន្ធនឹង កំពង់ផែ
 - ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
 - បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៣៧ .-

នាយកដ្ឋានហេដ្ឋារចនាសម្ព័ន្ធផ្លូវទឹក និងសំណង់កំពង់ផែ មានភារកិច្ចដូចតទៅ៖

- សិក្សា និងធ្វើការងារទាំងឡាយដែលទាក់ទងដល់មាត់ នាវាចរណ៍តាមផ្លូវទឹក
- រៀបចំប្លង់ និងផែនទីទន្លេ ច្រកចង្អៀត និងប្រឡាយ
- កសាងផ្លាក និងពោងសញ្ញានាវាចរណ៍តាមផ្លូវទឹក
- រៀបចំវិធានការទាំងឡាយ ដែលបង្កលក្ខណៈទាំងអស់ ដែលបង្កលក្ខណៈរាំងស្ទះដល់នាវាចរណ៍ និងចរន្តផ្លូវទឹក
- ផ្សព្វផ្សាយជូនដំណឹងនានា ដល់អ្នកបើកបរ នូវឧបសគ្គដែលលេចឡើងថ្មី
- រៀបចំឲ្យមធ្យោបាយដឹកជញ្ជូនក្បួន ផ្ទះបណ្តែតទឹក ចតទៅតាមកន្លែងសមស្របត្រឹមត្រូវ
- សិក្សាស្រាវជ្រាវលើការងារ និងការពារប្រាំងបាក់
- លើកវិធានការ និងបូមស្ដារទន្លេឲ្យមានជម្រៅទឹកល្អ ដើម្បីបម្រើការងារដឹកជញ្ជូន
- សាងសង់កំពង់ផែក្នុងស្រុក ដោយសហការជាមួយអាជ្ញាធរមូលដ្ឋាន
- គ្រប់គ្រងដីចំណីផ្លូវទឹក
- ពិនិត្យសំណើសុំទឹកពីទន្លេ និងបញ្ជូនទឹកមកទន្លេវិញ ដែលអាចមានផលប៉ះពាល់ដល់ជម្រៅទឹក
- កសាងពន្ល និងចរាចរលើមធ្យោបាយដឹកជញ្ជូន ដែលប្រើប្រាស់មាត់ នាវាចរណ៍
- កត់ត្រាកំពស់ទឹក តាមដងទន្លេទូទាំងប្រទេស សម្រាប់ការងារចរាចរណ៍ផ្លូវទឹក
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

ជំពូកទី ១០

អគ្គនាយកដ្ឋានកសិកម្ម

មាត្រា ៣៨ .-

អគ្គនាយកដ្ឋានកសិកម្ម មានភារកិច្ចដឹកនាំ គ្រប់គ្រង និងសម្របសម្រួលការងារពាក់ព័ន្ធនឹងវិស័យកសិកម្ម។

អគ្គនាយកដ្ឋានកសិកម្ម មាននាយកដ្ឋានចំណុះចំនួន៤ ដូចខាងក្រោម៖

- ១- នាយកដ្ឋានព័ត៌មានកសិកម្ម
- ២- នាយកដ្ឋានកសិកម្ម
- ៣- នាយកដ្ឋានសហប្រតិបត្តិការកសិកម្ម
- ៤- នាយកដ្ឋានអង្កេត និងបូកសរុប។

មាត្រា ៣៩ .-

នាយកដ្ឋានព័ត៌មានកសិកម្ម មានភារកិច្ចដូចតទៅ៖

- ប្រមូលផ្តុំទិន្នន័យ កសិកម្ម លើទីផ្សារជាតិ និងអន្តរជាតិ ៤



- សិក្សាស្រាវជ្រាវ និងវិភាគលើទិន្នន័យភស្តុតាង
- បូកសរុប និងផ្សព្វផ្សាយទិន្នន័យភស្តុតាង
- ប្រើប្រាស់ទិន្នន័យភស្តុតាងជាមូលដ្ឋានក្នុងការដាក់ចេញនូវគោលនយោបាយភស្តុតាងថ្នាក់ជាតិ
- ស្រាវជ្រាវបច្ចេកវិទ្យាថ្មីៗ ក្នុងគោលបំណងលើកកម្ពស់ពហុវិស័យដឹកជញ្ជូន ពហុគំរូក្នុងវិស័យដឹកជញ្ជូន និងភស្តុតាង
- ចងក្រង និងតម្កល់ឯកសារនានាដែលពាក់ព័ន្ធនឹងវិស័យដឹកជញ្ជូន និងភស្តុតាង
- ចងក្រង និងផ្សព្វផ្សាយព័ត៌មាន បែបបទ នីតិវិធី តម្លៃ និងឯកសារនានា ដែលពាក់ព័ន្ធនឹងពហុវិស័យដឹកជញ្ជូន និងភស្តុតាង ក្នុងនិងក្រៅប្រទេស
- រៀបចំកម្មវិធីសិក្សា និងវគ្គបណ្តុះបណ្តាលជំនាញភស្តុតាង
- ជំរុញការអនុម័តកិច្ចព្រមព្រៀងនានា ដែលទាក់ទងនឹងជំនាញដឹកជញ្ជូន និងភស្តុតាង
- ធ្វើជាដៃគូជាមួយស្ថាប័នស្រាវជ្រាវ និងបណ្ឌិតសភា ខាងផ្នែកភស្តុតាង
- សម្របសម្រួលរៀបចំកិច្ចប្រជុំពិគ្រោះយោបល់ជាមួយអ្នកពាក់ព័ន្ធក្នុងវិស័យឯកជន ក្នុងការតាមដាននិងគ្រប់គ្រងការអភិវឌ្ឍឧស្សាហកម្មភស្តុតាង
- ទំនាក់ទំនង និងសហការជិតស្និទ្ធជាមួយមជ្ឈមណ្ឌលព័ត៌មានដឹកជញ្ជូន និងភស្តុតាងនានា ទាំងក្នុងនិងក្រៅប្រទេស ជាពិសេសជាមួយបណ្តាប្រទេសក្នុងសមាគមន៍អាស៊ាន សំដៅប្រមូលព័ត៌មាន និងចងជាសម្ព័ន្ធភាព
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- បំពេញភារកិច្ចផ្សេងទៀតដែលថ្នាក់ដឹកនាំប្រគល់ជូន។

មាត្រា ៤០ .-

នាយកដ្ឋានភស្តុតាង មានភារកិច្ចដូចតទៅ៖

- រៀបចំគោលនយោបាយភស្តុតាងថ្នាក់ជាតិ
- រៀបចំយុទ្ធសាស្ត្រភ្ជាប់ហេដ្ឋារចនាសម្ព័ន្ធភស្តុតាងផ្នែករឹង និងទន់ ក្នុងប្រព័ន្ធសេវាពហុដឹកជញ្ជូនបម្រើសេវាភស្តុតាង
- សម្រួលការភ្ជាប់លំហូរនៃទំនិញគ្រប់ប្រភេទក្នុងប្រព័ន្ធភស្តុតាង
- រៀបចំលិខិតបទដ្ឋានគតិយុត្តនៃវិស័យភស្តុតាង
- រៀបចំផែនការភស្តុតាង
- រៀបចំផែនការអភិវឌ្ឍន៍ធនធានមនុស្សលើវិស័យភស្តុតាង
- បំពេញភារកិច្ចជា លេខាធិការដ្ឋាន នៃក្រុមប្រឹក្សាជាតិភស្តុតាង និងគណៈកម្មការជាតិភស្តុតាង
- ជាស្ថាប័នបង្គោលនៅក្នុងក្រុមការងារវិស័យភស្តុតាង និងសេវាដឹកជញ្ជូន
- សម្របសម្រួលក្នុងការប្រមូលធាតុចូលនានា ខាងផ្នែកសេវាភស្តុតាង ដែលទាក់ទងទៅនឹងកិច្ចព្រមព្រៀងក្របខ័ណ្ឌក្នុងផ្នែកសេវាភស្តុតាងរបស់អាស៊ាន និងកិច្ចព្រមព្រៀងពាណិជ្ជកម្ម-សេវាកម្មរបស់អាស៊ាន និងកិច្ចព្រមព្រៀងពាណិជ្ជកម្មសេរីដ៏ទៃទៀត
- សហការជាមួយស្ថាប័នពាក់ព័ន្ធ ក្នុងការរៀបចំគោលនយោបាយ យុទ្ធសាស្ត្រ ផែនការអភិវឌ្ឍប្រព័ន្ធភស្តុតាង និងគ្រប់គ្រងហេដ្ឋារចនាសម្ព័ន្ធភស្តុតាង
- សហការ និងសម្របសម្រួលជាមួយក្រសួងស្ថាប័នពាក់ព័ន្ធ ជាមួយដៃគូអភិវឌ្ឍន៍ និងវិស័យឯកជន ក្នុងការរៀបចំគោលនយោបាយជាតិ យុទ្ធសាស្ត្រ ផែនការមេ ក្នុងគោលបំណងលើកកម្ពស់វិស័យដឹកជញ្ជូន និងភស្តុតាង នៃព្រះរាជាណាចក្រកម្ពុជា ដើម្បីដាក់ជូនក្រុមប្រឹក្សាជាតិភស្តុតាង ៤៤



- អនុវត្តការកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។

ជំពូកទី ១១
អគ្គាធិការដ្ឋាន

មាត្រា ៤៣.-

អគ្គាធិការដ្ឋាន បំពេញមុខងារជាសេនាធិការឱ្យក្រសួងសាធារណការ និងដឹកជញ្ជូន និងមានភារកិច្ចដូចតទៅ៖

- ធ្វើអធិការកិច្ចជាប្រចាំទៅលើគ្រប់អង្គភាពក្រោមឱវាទក្រសួង និងស្ថាប័នឯកជនជាដៃគូ
- ទទួល និងពិនិត្យដោះស្រាយរាល់វិវាទ និងពាក្យបណ្តឹងបុគ្គល ឬអង្គភាពពាក់ព័ន្ធក្រោមឱវាទក្រសួង និងស្ថាប័នឯកជនជាដៃគូ
- តាមដានការអនុវត្តច្បាប់ និងរាល់កិច្ចសន្យាទាំងឡាយដែលគ្រប់អង្គភាពពាក់ព័ន្ធក្រោមឱវាទក្រសួង និងស្ថាប័នឯកជន ជាដៃគូបាន និងកំពុងអនុវត្ត
- ធ្វើរបាយការណ៍ពីការប្រព្រឹត្តទៅរបស់អង្គភាពដែលបានធ្វើអធិការកិច្ចរួច និងពីមធ្យោបាយកែលម្អ ការប្រព្រឹត្តិទៅរបស់អង្គភាពទាំងនោះ
- ធ្វើអធិការកិច្ចសំណង់របស់ក្រសួងសាធារណការ និងដឹកជញ្ជូនក្នុងករណីចាំបាច់
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- អនុវត្តការកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។

ជំពូកទី ១២
នាយកដ្ឋានសវនកម្មផ្ទៃក្នុង

មាត្រា ៤៤.-

នាយកដ្ឋានសវនកម្មផ្ទៃក្នុង បំពេញមុខងារជាសេនាធិការចំណុះផ្ទាល់ប្រធានស្ថាប័នក្រសួងសាធារណការ និងដឹកជញ្ជូន ដោយទទួលបន្ទុកអនុវត្តការកិច្ចស្របតាមច្បាប់ស្តីពីសវនកម្មនៃព្រះរាជាណាចក្រកម្ពុជា និងអនុក្រឹត្យលេខ៤០ អនក្រ.បក ចុះថ្ងៃទី១៥ ខែកុម្ភៈ ឆ្នាំ២០០៥ ស្តីពីការរៀបចំ និងការប្រព្រឹត្តទៅរបស់នាយកដ្ឋានសវនកម្មផ្ទៃក្នុងនៅតាមបណ្តាស្ថាប័ន ក្រសួង និងសហគ្រាសសាធារណៈ ដូចតទៅ៖

- ធ្វើសវនកម្មគ្រប់នាយកដ្ឋាន មន្ទីរសាធារណការ និងដឹកជញ្ជូនរាជធានី-ខេត្ត សហគ្រាសសាធារណៈ ស្ថាប័នឯកជនពាក់ព័ន្ធអង្គភាពនៃគម្រោងដៃគូអភិវឌ្ឍន៍ និងអង្គភាពពាក់ព័ន្ធក្រោមឱវាទក្រសួងលើភាពទទួលខុសត្រូវផ្នែកហិរញ្ញវត្ថុ បច្ចេកទេស ប្រសិទ្ធភាពនៃកិច្ចប្រតិបត្តិការ និងអនុវត្តតាមលិខិតបទដ្ឋានគតិយុត្ត ដែលអង្គភាពមានភារកិច្ចត្រូវអនុវត្ត ដើម្បីបង្ការ និងកាត់បន្ថយហានិភ័យ បង្កើនប្រសិទ្ធភាព ប្រសិទ្ធផលការងារ
- រៀបចំ និងអនុវត្តគោលការណ៍ណែនាំ ផែនការ នីតិវិធី និងស្តង់ដារពាក់ព័ន្ធសវនកម្មផ្ទៃក្នុង
- វាយតម្លៃអំពីប្រសិទ្ធភាពនៃការអនុវត្តប្រព័ន្ធគ្រប់គ្រងផ្ទៃក្នុងរបស់គ្រប់នាយកដ្ឋាន មន្ទីរសាធារណការ និងដឹកជញ្ជូនរាជធានី-ខេត្ត សហគ្រាសសាធារណៈ ស្ថាប័នឯកជនពាក់ព័ន្ធ អង្គភាពនៃគម្រោងដៃគូអភិវឌ្ឍន៍ និងអង្គភាពពាក់ព័ន្ធក្រោមឱវាទក្រសួង លើការពង្រឹងប្រព័ន្ធគ្រប់គ្រងផ្ទៃក្នុងរបស់ក្រសួង សំដៅពង្រឹងអភិបាលកិច្ចល្អ
- ធ្វើរបាយការណ៍ត្រង់ទៅប្រធានស្ថាប័ន ដោយធ្វើច្បាប់ចម្លងទៅអាជ្ញាធរសវនកម្មជាតិ និងសម្របសម្រួលការងារជាមួយសមត្ថកិច្ចត្រួតពិនិត្យនានា
- រៀបចំគម្រោងផែនការសកម្មភាពសវនកម្មផ្ទៃក្នុង ប្រចាំខែ ប្រចាំត្រីមាស ប្រចាំឆ្នាំ និងផែនការសកម្មភាពចម្បង តាមការចង្អុលណែនាំរបស់ប្រធានស្ថាប័ន ឬតាមសេចក្តីត្រូវការជាក់ស្តែង នៃគោលដៅផែនការយុទ្ធសាស្ត្រសក្រាន់ពេល និងរាជរដ្ឋាភិបាល
- ចុះសិក្សាស្រាវជ្រាវ ស៊ើបអង្កេត និងត្រួតពិនិត្យស្វែងយល់រាល់ព័ត៌មាន និងហេតុការណ៍ដែលអង្គភាពពាក់ព័ន្ធនឹងការអនុវត្ត



- ការគ្រប់គ្រងផ្នែកពាក់ព័ន្ធខាងហិរញ្ញវត្ថុ និងថវិការបស់រដ្ឋ ថវិកាសាធារណៈ ឬអំណោយបានមកពីប្រភពផ្សេងៗ
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- អនុវត្តការកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។

ជំពូកទី ១៣
នាយកដ្ឋានផ្លូវដែក

មាត្រា ៤៥.-

នាយកដ្ឋានផ្លូវដែក បំពេញមុខងារជាសេនាធិការចំណុះផ្ទាល់ប្រធានស្ថាប័នក្រសួងសាធារណការ និងដឹកជញ្ជូន ដោយទទួលបន្ទុកដូចតទៅ៖

- រៀបចំ និងតាក់តែងគោលនយោបាយ ផែនការ និងយុទ្ធសាស្ត្រក្នុងការអភិវឌ្ឍ និងធ្វើទំនើបកម្មប្រព័ន្ធបណ្តាញគមនាគមន៍ផ្លូវដែកនៅកម្ពុជា តាមគោលនយោបាយរបស់រាជរដ្ឋាភិបាល ដើម្បីបម្រើឱ្យការអភិវឌ្ឍសេដ្ឋកិច្ច-សង្គមកិច្ចប្រកបដោយប្រសិទ្ធភាព និងមានភាពប្រកួតប្រជែងខ្ពស់
- លើកគម្រោងថវិកាប្រមូលផ្តុំ និងសម្របសម្រួលជំពូកថវិកាបម្រើឱ្យរាល់ការចំណាយរបស់អគ្គនាយកដ្ឋានផ្លូវដែក និងចំណាយអនុវត្តគម្រោងសាងសង់ ជួសជុល និងថែទាំហេដ្ឋារចនាសម្ព័ន្ធផ្លូវដែក
- រៀបចំធ្វើសម្រង់ទិន្នន័យហេដ្ឋារចនាសម្ព័ន្ធផ្លូវដែក ដោយធ្វើការវិភាគ និងវាយតម្លៃ ដើម្បីធ្វើការគ្រប់គ្រងហេដ្ឋារចនាសម្ព័ន្ធផ្លូវដែកឱ្យមានចីរភាព និងសមស្របតាមស្ថានភាពអភិវឌ្ឍន៍
- រៀបចំឯកសារបច្ចេកទេសប្រើប្រាស់ផ្លូវដែក និងសិល្បកាយ ព្រមទាំងព័ត៌មានផ្សេងៗដែលពាក់ព័ន្ធនឹងហេដ្ឋារចនាសម្ព័ន្ធផ្លូវដែក
- គ្រប់គ្រង ត្រួតពិនិត្យ តាមដាន និងវាយតម្លៃលើហេដ្ឋារចនាសម្ព័ន្ធ និងការដឹកជញ្ជូនតាមផ្លូវដែក
- គ្រប់គ្រងទ្រព្យសម្បត្តិ ចលនទ្រព្យ អចលនទ្រព្យ សន្និធិសម្ភារៈ ធ្វើបញ្ជីសារពើភណ្ឌ និងធ្វើកម្មវិធីចំណាយ និងបែងចែកសម្ភារៈបរិក្ខាររបស់នាយកដ្ឋានផ្លូវដែក
- គ្រប់គ្រងមន្ត្រីរាជការ បុគ្គលិក កម្មករ និងរៀបចំតួនាទី និងមុខតំណែងឯកទេសនៅក្នុងនាយកដ្ឋានផ្លូវដែក ដោយធ្វើទំនាក់ទំនងជាមួយអង្គភាពពាក់ព័ន្ធក្រោមឱវាទក្រសួង
- សិក្សា និងវាយតម្លៃតម្រូវការបណ្តុះបណ្តាលមន្ត្រីរាជការ បុគ្គលិក កម្មករ និងលើកសំណើសុំធ្វើការបណ្តុះបណ្តាលឬបើកវគ្គបណ្តុះបណ្តាលបច្ចេកទេសជំនាញសម្រាប់បំពេញតម្រូវការចាំបាច់នៅក្នុងនាយកដ្ឋានផ្លូវដែក
- សហការជាមួយវិទ្យាស្ថានជាតិសាធារណការ និងដឹកជញ្ជូន រៀបចំសិក្សាស្រាវជ្រាវ និងបណ្តុះបណ្តាលវិទ្យាសាស្ត្របច្ចេកទេស បច្ចេកវិទ្យាថ្មីទំនើបពាក់ព័ន្ធនឹងទស្សនទាន និងចក្ខុវិស័យក្នុងកិច្ចអភិវឌ្ឍន៍លើវិស័យផ្លូវដែក
- សិក្សាស្រាវជ្រាវ និងចូលរួមធ្វើការផ្សព្វផ្សាយបច្ចេកវិទ្យា វិទ្យាសាស្ត្រ និងបច្ចេកទេសថ្មីៗដែលទាក់ទងនឹងហេដ្ឋារចនាសម្ព័ន្ធផ្លូវដែក និងទស្សន៍សំណង់ គុណភាពសម្ភារៈ និងបច្ចេកទេសថ្មីសម្រាប់អនុវត្តការងារសាងសង់ ជួសជុលថែទាំហេដ្ឋារចនាសម្ព័ន្ធផ្លូវដែក
- សិក្សាស្រាវជ្រាវ លើកគម្រោង និងអនុវត្តការងារសាងសង់ ពង្រីក ជួសជុល ថែទាំហេដ្ឋារចនាសម្ព័ន្ធផ្លូវដែក និងសំណង់សិល្បកាយផ្លូវដែក
- សិក្សាស្រាវជ្រាវ និងតាក់តែង ចងក្រងក្របខ័ណ្ឌច្បាប់ និងលិខិតបទដ្ឋាននានាពាក់ព័ន្ធនឹងផ្លូវដែក និងចូលរួមប្រឹក្សាឬផ្តល់យោបល់សម្រាប់ដោះស្រាយវិវាទនានាដែលពាក់ព័ន្ធនឹងវិស័យផ្លូវដែក
- សិក្សាស្រាវជ្រាវ និងតាក់តែងចងក្រងបទដ្ឋានបច្ចេកទេសសម្រាប់បម្រើឱ្យការគ្រប់គ្រង ការជួសជុល ថែទាំ និងការអភិវឌ្ឍហេដ្ឋារចនាសម្ព័ន្ធផ្សេងៗដែលពាក់ព័ន្ធនឹងវិស័យផ្លូវដែក
- សិក្សា រៀបចំតាក់តែង ចងក្រងបទដ្ឋាន និងគោលការណ៍ណែនាំនានា សម្រាប់បម្រើឱ្យការគ្រប់គ្រង ការជួសជុល ថែទាំ និងការអភិវឌ្ឍសណ្តាប់ធ្នាប់ សន្តិសុខ ចរាចរណ៍ខ្សែថ្មើរដី និងប្រតិបត្តិការផ្លូវដែក ព្រមទាំងបទដ្ឋានពាក់ព័ន្ធនឹងការអភិវឌ្ឍន៍ផ្លូវដែក



ដឹកជញ្ជូនតាមផ្លូវដែក ទាំងការដឹកជញ្ជូនអ្នកដំណើរ និងទំនិញគ្រប់ប្រភេទ

- ចូលរួមសហការ និងសម្របសម្រួលការងារក្នុងវិស័យផ្លូវដែកក្រោមក្របខ័ណ្ឌកិច្ចសហប្រតិបត្តិការទ្វេភាគី ត្រីភាគី អនុតំបន់ តំបន់ សកលលោក និងអង្គការអន្តរជាតិនានា
- ចូលរួមសកម្មភាពដោះស្រាយផលប៉ះពាល់សេដ្ឋកិច្ចសង្គម ដោយសារគម្រោងអភិវឌ្ឍន៍ហេដ្ឋារចនាសម្ព័ន្ធផ្លូវដែក
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- អនុវត្តការកិច្ចផ្សេងទៀតដែលថ្នាក់ដឹកនាំក្រសួងប្រគល់ជូន។

ជំពូកទី ១៤

នាយកដ្ឋានព័ត៌មានវិទ្យា និងទំនាក់ទំនងសាធារណៈ

មាត្រា ៤៦.-

នាយកដ្ឋានព័ត៌មានវិទ្យា និងទំនាក់ទំនងសាធារណៈបំពេញមុខងារជាសេនាធិការឱ្យក្រសួងសាធារណការ និងដឹកជញ្ជូន និងមានភារកិច្ចដូចតទៅ៖

- រៀបចំគោលនយោបាយ យុទ្ធសាស្ត្រ និងផែនការអភិវឌ្ឍន៍ប្រព័ន្ធព័ត៌មានវិទ្យា និងគ្រប់គ្រងហេដ្ឋារចនាសម្ព័ន្ធព័ត៌មានវិទ្យាគេហទំព័រ អនុគេហទំព័រ និងសារអេឡិចត្រូនិចរបស់ក្រសួង
- រៀបចំប្រមូលផ្តុំទិន្នន័យ គ្រប់គ្រងទិន្នន័យ ធ្វើសុខដុមនីយកម្មប្រព័ន្ធ ឬកម្មវិធីរបស់អង្គភាពនានាក្រោមឱវាទក្រសួង និងតម្កល់ទុកជាឃ្លាំងទិន្នន័យនូវរាល់សំណុំឯកសាររបស់ក្រសួងផ្នែកទន់ ដើម្បីបម្រើការសិក្សាស្រាវជ្រាវរបស់មន្ត្រីរាជការក្រោមឱវាទក្រសួង សិស្ស និងនិស្សិត
- ប្រមូលព័ត៌មានពាក់ព័ន្ធនឹងការងាររបស់ក្រសួង រួមទាំងការងារប្រចាំខែ និងការងារបន្ទាន់ រាយការណ៍ផ្ទាល់ជូនរដ្ឋមន្ត្រី ដើម្បីមានវិធានការដោះស្រាយ
- ស្រាវជ្រាវ និងវិភាគព័ត៌មានដែលផ្សព្វផ្សាយតាមគេហទំព័រ ឬកម្មវិធីប្រព័ន្ធបណ្តាញសង្គមរបស់ក្រសួង ព្រមទាំងកំណត់ហានិភ័យហេដ្ឋារចនាសម្ព័ន្ធព័ត៌មានវិទ្យា ដែលអាចកើតមានឡើង ដើម្បីការពារ និងទប់ស្កាត់
- សហការជាមួយអង្គភាពក្រោមឱវាទក្រសួងទាំងអស់ ដើម្បីស្នើសុំ និងជ្រើសរើសឯកសារ និងរូបភាព សកម្មភាពផ្សេងៗ ផ្សព្វផ្សាយក្នុងគេហទំព័រ និងប្រព័ន្ធសង្គមរបស់ក្រសួង
- សិក្សា ស្រាវជ្រាវលើបច្ចេកវិទ្យាព័ត៌មានថ្មីៗ ព្រមទាំងនិន្នាការបច្ចេកវិទ្យាព័ត៌មាន និងលំហូរការងារ ដើម្បីលើកសំណើសុំការផ្លាស់ប្តូរថ្មីសម្រាប់បម្រើវិស័យសាធារណការ និងដឹកជញ្ជូន
- សិក្សាតម្រូវការធ្វើការទំនើបកម្ម និងស្វ័យប្រវត្តិកម្ម លើវិស័យព័ត៌មានវិទ្យា និងធ្វើការបណ្តុះបណ្តាលព័ត៌មានវិទ្យាដល់មន្ត្រីក្រោមឱវាទក្រសួង
- តាមដាន ត្រួតពិនិត្យ ថែទាំហេដ្ឋារចនាសម្ព័ន្ធបណ្តាញព័ត៌មានវិទ្យារបស់ក្រសួង ដោយធ្វើការទំនាក់ទំនងជាមួយក្រសួង ស្ថាប័នពាក់ព័ន្ធ
- ចូលរួមសហការលើការងារព័ត៌មានវិទ្យា និងការងារផ្សព្វផ្សាយក្នុងក្របខ័ណ្ឌនៃកិច្ចសហប្រតិបត្តិការអន្តរក្រសួង
- ធ្វើរបាយការណ៍ស្តីពីសកម្មភាពការងារតាមកាលកំណត់ជូនថ្នាក់ដឹកនាំក្រសួង
- អនុវត្តភារកិច្ចផ្សេងទៀតដែលថ្នាក់ដឹកនាំក្រសួងប្រគល់ជូន។

ជំពូកទី ១៥

អង្គភាពលទ្ធកម្ម

មាត្រា ៤៧.-

អង្គភាពលទ្ធកម្ម បំពេញមុខងារជាសេនាធិការស្ថិតក្រោមប្រធានស្ថាប័នផ្ទាល់របស់ក្រសួងសាធារណការ និងដឹកជញ្ជូន និងមានភារកិច្ចដូចតទៅ៖ **CS**



- រៀបចំផែនការលទ្ធកម្មប្រចាំឆ្នាំ និងផែនការកែតម្រូវក្នុងករណីចាំបាច់
- រៀបចំឯកសារ និងនីតិវិធីពាក់ព័ន្ធនឹងកិច្ចការដេញថ្លៃ សម្រាប់ប្រភេទលទ្ធកម្មនីមួយៗ ផ្អែកតាមគំរូឯកសារដេញថ្លៃ និងគោលការណ៍ណែនាំនានា ដែលកំណត់ដោយក្រសួងសេដ្ឋកិច្ច និងហិរញ្ញវត្ថុ
- តាមដាន ត្រួតពិនិត្យ វាយតម្លៃការអនុវត្តន៍កិច្ចសន្យា និងប្រគល់-ទទួលសំណង់ ទំនិញ សេវា និងរៀបចំសំណុំឯកសារចាំបាច់បញ្ជូនទៅអង្គភាពមានសមត្ថកិច្ច ដើម្បីរៀបចំធ្វើការទូទាត់
- រៀបចំរបាយការណ៍ស្តីពីការអនុវត្តន៍កិច្ចការលទ្ធកម្មប្រចាំខែ ត្រីមាស ឆមាស ៩ខែ ឆ្នាំ និងសកម្មភាពផ្សេងៗរបស់អង្គភាពជូនប្រធានស្ថាប័ន
- អនុវត្តការកិច្ចផ្សេងទៀតដែលថ្នាក់ដឹកនាំក្រសួងប្រគល់ជូន។

ជំពូកទី ១៦

អង្គភាពថ្នាក់មូលដ្ឋាន

មាត្រា ៤៨.-

នៅគ្រប់រាជធានី-ខេត្តនៃព្រះរាជាណាចក្រកម្ពុជា មានមន្ទីរសាធារណការ និងដឹកជញ្ជូនរាជធានី-ខេត្ត ដែលទទួលបន្ទុកអនុវត្ត និងសម្របសម្រួលសកម្មភាពការងារ លើវិស័យសាធារណការ និងដឹកជញ្ជូន របស់ក្រសួងសាធារណការ និងដឹកជញ្ជូន។

មន្ទីរសាធារណការ និងដឹកជញ្ជូនរាជធានី-ខេត្តនីមួយៗមានការិយាល័យអង្គភាពនានាចំណុះ និងមានការិយាល័យសាធារណការ និងដឹកជញ្ជូនក្រុង ស្រុក ខណ្ឌ ដែលទទួលបន្ទុកអនុវត្ត និងសម្របសម្រួលសកម្មភាពការងារពាក់ព័ន្ធនឹងវិស័យសាធារណការ និងដឹកជញ្ជូននៅកម្រិតមូលដ្ឋាន។

ជំពូកទី ១៧

សហគ្រាសសាធារណៈ

មាត្រា ៤៩.-

សហគ្រាសសាធារណៈ ជានីតិបុគ្គល មានភារកិច្ចទទួលបន្ទុកការងារទៅតាមជំនាញឯកទេសរបស់អង្គភាពនីមួយៗ ស្របតាមច្បាប់ស្តីពីលក្ខន្តិកៈទូទៅនៃសហគ្រាសសាធារណៈ ដែលប្រកាសឱ្យប្រើដោយព្រះរាជក្រមលេខជស/រកម/០៦៩៦/០៣ ថ្ងៃទី១៧ ខែមិថុនា ឆ្នាំ១៩៩៦ និងអនុក្រឹត្យលេខ៤១ អនក្រ.បក ចុះថ្ងៃទី០៦ ខែសីហា ឆ្នាំ១៩៩៧ ស្តីពីការអនុវត្តន៍ព្រះរាជក្រម លក្ខន្តិកៈទូទៅនៃសហគ្រាសសាធារណៈ។

សហគ្រាសសាធារណៈ ទាំងនោះ រួមមាន៖

- កំពង់ផែស្វយ័តភ្នំពេញ
- កំពង់ផែស្វយ័តក្រុងព្រះសីហនុ
- ភ្នាក់ងារកម្ពុជានាវាចរ (កាំសាប)
- មន្ទីរពិសោធន៍សំណង់ និងសាធារណការ។

សហគ្រាសសាធារណៈខាងលើនេះ ស្ថិតក្រោមអាណាព្យាបាលបច្ចេកទេសនៃក្រសួងសាធារណការ និងដឹកជញ្ជូន និងស្ថិតក្រោមអាណាព្យាបាលហិរញ្ញវត្ថុនៃក្រសួងសេដ្ឋកិច្ច និងហិរញ្ញវត្ថុ។

លក្ខន្តិកៈសហគ្រាសសាធារណៈ ត្រូវកំណត់តាមសំណើសុំពីក្រុមប្រឹក្សាភិបាលដោយមានការអនុវត្តតាមវិធីសាស្ត្រក្រសួងសាធារណការ និងដឹកជញ្ជូន និងរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុស្របតាមច្បាប់ស្តីពីលក្ខន្តិកៈទូទៅនៃសហគ្រាសសាធារណៈ។ **២៩**



ជំពូកទី ១៨
អង្គភាពត្រួតពិនិត្យហិរញ្ញវត្ថុ

មាត្រា ៥០.-

អង្គភាពត្រួតពិនិត្យហិរញ្ញវត្ថុ ត្រូវបានបង្កើតឡើងដោយរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ តាមលក្ខខណ្ឌនៃបទបញ្ជាដូចមានកំណត់ក្នុងអនុក្រឹត្យលេខ៨១ អនក្រ.បក ចុះថ្ងៃទី១៦ ខែវិច្ឆិកា ឆ្នាំ១៩៩៥ ស្តីពីការបង្កើតស្ថាប័នត្រួតពិនិត្យហិរញ្ញវត្ថុ លើការចំណាយថវិកាក្នុងបណ្តាក្រសួង។

ជំពូកទី ១៩
អនុប្បញ្ញត្តិ

មាត្រា ៥១.-

ប្រកាសស្តីពីការបង្កើតឬការរៀបចំ និងការប្រព្រឹត្តទៅរបស់អគ្គាធិការដ្ឋាន និងនាយកដ្ឋាន ចំណុះឱ្យអគ្គនាយកដ្ឋាន ឬនាយកដ្ឋាន ឬអង្គភាពក្រោមឱវាទក្រសួង និងអង្គភាពមូលដ្ឋាននៃក្រសួងសាធារណការ និងដឹកជញ្ជូន ត្រូវបន្តអានុភាពអនុវត្តរហូតដល់មានប្រកាសថ្មីរបស់រដ្ឋមន្ត្រីក្រសួងសាធារណការ និងដឹកជញ្ជូនជំនួស។

ជំពូកទី ២០
អវសានប្បញ្ញត្តិ

មាត្រា ៥២.-

អនុក្រឹត្យនេះ ត្រូវជំនួសអនុក្រឹត្យដូចខាងក្រោម៖

- អនុក្រឹត្យលេខ១៤អនក្រ.បក ចុះថ្ងៃទី០៣ ខែមីនា ឆ្នាំ១៩៩៨ ស្តីពីការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន
- អនុក្រឹត្យលេខ១៣៩អនក្រ.បក ចុះថ្ងៃទី០៩ ខែធ្នូ ឆ្នាំ២០០៥ ស្តីពីការបង្កើតនាយកដ្ឋានសវនកម្មផ្ទៃក្នុងនៃក្រសួងសាធារណការ និងដឹកជញ្ជូន
- អនុក្រឹត្យលេខ៥៦អនក្រ.បក ចុះថ្ងៃទី០៦ ខែមិថុនា ឆ្នាំ២០០៧ ស្តីពីការបង្កើតនាយកដ្ឋានសហប្រតិបត្តិការអន្តរជាតិនៃក្រសួងសាធារណការ និងដឹកជញ្ជូន
- អនុក្រឹត្យលេខ២១៨អនក្រ.បក ចុះថ្ងៃទី២៤ ខែធ្នូ ឆ្នាំ២០០៨ ស្តីពីការបង្កើតវិទ្យាស្ថាននាវាចរណ៍កម្ពុជា
- អនុក្រឹត្យលេខ១៦៣អនក្រ.បក ចុះថ្ងៃទី០១ ខែតុលា ឆ្នាំ២០០៩ ស្តីពីការបង្កើតនាយកដ្ឋានផ្លូវដែក ចំណុះក្រសួងសាធារណការ និងដឹកជញ្ជូន
- អនុក្រឹត្យលេខ១៧៥អនក្រ.បក ចុះថ្ងៃទី២៩ ខែកក្កដា ឆ្នាំ២០១១ ស្តីពីការបង្កើតនាយកដ្ឋានហេដ្ឋារចនាសម្ព័ន្ធសាធារណៈថ្នាក់ក្រោមជាតិ និងវិស្វកម្ម ជំនួសនាយកដ្ឋានសំណង់ផ្លូវអាកាស
- អនុក្រឹត្យលេខ៦១ អនក្រ.បក ចុះថ្ងៃទី១២ ខែកុម្ភៈ ឆ្នាំ២០១៤ ស្តីពីការបង្កើតមជ្ឈមណ្ឌលជួសជុល និងថែទាំផ្លូវថ្នល់នៃក្រសួងសាធារណការ និងដឹកជញ្ជូន
- អនុក្រឹត្យលេខ៣០ អនក្រ.បក ចុះថ្ងៃទី១៩ ខែកុម្ភៈ ឆ្នាំ២០១៦ ស្តីពីការបង្កើតនាយកដ្ឋានផ្លូវល្បឿនលឿន ស្ពានធំៗ និងវិនិយោគនៃក្រសួងសាធារណការនិងដឹកជញ្ជូន។

មាត្រា ៥៣.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។ ៤



មាត្រា ៥៤ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងសាធារណការ និងដឹកជញ្ជូន រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ, ថ្ងៃទី ១៣ ខែ ៤៣ ឆ្នាំ២០១៦

នាយករដ្ឋមន្ត្រី



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោ នាយករដ្ឋមន្ត្រី សូមហត្ថលេខា
នេសរដ្ឋមន្ត្រី
រដ្ឋមន្ត្រីក្រសួងសាធារណការ និងដឹកជញ្ជូន

Chanthol Sim

ស៊ិន ចាន់ថុល

- កន្លែងទទួល:**
- ក្រសួងព្រះបរមរាជវាំង
 - អគ្គលេខាធិការដ្ឋានក្រុមប្រឹក្សាធម្មនុញ្ញ
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - អគ្គលេខាធិការរាជរដ្ឋាភិបាល
 - ឧទ្ធរណ៍យសម្តេចតេជោនាយករដ្ឋមន្ត្រី
 - ឧទ្ធរណ៍យសម្តេច ឯកឧត្តម លោកជំទាវ ឧបនាយករដ្ឋមន្ត្រី
 - ដូចមាត្រា៥៤
 - រាជកិច្ច
 - ឯកសារ កាលប្បវត្តិ

ឧបសម្ព័ន្ធអនុក្រឹត្យលេខ ២១២-អនក្រ.បក ចុះថ្ងៃទី ១៣ ខែ កញ្ញា ឆ្នាំ ២០១៦ ស្តីពីការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន

អង្គការលេខបេស៍ក្រសួងសាធារណការ និងដឹកជញ្ជូន

